

दुप्चेश्वर गाउँपालिकाका
अध्यक्ष श्री शंकर बहादुर थापाज्यूद्वारा गाउँसभाको १७ औं
अधिवेशनमा प्रस्तुत दुप्चेश्वर गाउँपालिकाको
आर्थिक वर्ष २०८२।०८३ को नीति तथा कार्यक्रम



दुप्चेश्वर गाउँपालिका
गाउँ कार्यपालिकाको कार्यालय
समुन्द्रटार, नुवाकोट
२०८२।०३।०९

दुप्पेश्वर गाउँपालिकाको

आर्थिक वर्ष २०८२/०८३ को नीति तथा कार्यक्रम

"कृषि, संस्कृति, पर्यटन र पूर्वाधार:

सन्तुलित विकास दुप्पेश्वरको आधार "

गाउँपालिकाका उपाध्यक्षज्यू, सातै वडाका वडा अध्यक्षज्यू, कार्यपालिका सदस्य ज्यू, सभाका सम्पूर्ण सदस्य ज्यू, सभाका सचिवज्यू, विभिन्न विषयगत शाखाका प्रमुख तथा कर्मचारीहरू, पत्रकार, सुरक्षाकर्मी लगायत उपस्थित महानुभावहरू, संविधान सभाको निर्वाचन मार्फत नेपालको संविधान २०७२ जारी भई संविधानले व्यवस्था गरे अनुरूपको तिन तहको सरकार अन्तर्गत स्थानिय जनताहरूसँग प्रत्यक्ष जोडिएको स्थानिय सरकारको दोस्रो कार्यकालका लागि निर्वाचित भई हाल चौथो वर्षको १७ औं गाउँसभाको अधिवेशनलाई सम्बोधन गर्ने अवसर प्राप्त गरेकोमा गर्वको महसुस भएको छ।

स्थानिय सरकारको नेतृत्व गरिरहँदा सदैव जनताको समस्या, गुनासो, चाहाना र भावना अनुरूप पाउनुपर्ने सेवा सुविधालाई चुस्त दुरुस्त पारी प्रभावकारी कार्यान्वयन गर्नका लागि स्थानिय जनताहरूको आवश्यकतालाई मध्येनजर गरी, आ.व ०८२/८३ को नीति तथा कार्यक्रम मार्फत "कृषि, संस्कृति, पर्यटन र पूर्वाधार: सन्तुलित विकास दुप्पेश्वरको आधार " भन्ने मुल नारालाई आत्मासाथ गरी हाम्रो दुप्पेश्वर निर्माण अभियानलाई पुरा गर्नका लागि हामी सदैव प्रयत्नरत छौं।

अहिले आ.व. २०८२/०८३ को बार्षिक नीति तथा कार्यक्रमलाई सम्बोधन गरिरहँदा चौथो वर्षमा सफल र सवल पालिका निर्माण गर्नका लागि अघिल्लो नीति तथा कार्यक्रम र बजेट विवेकले कार्य गरेका थियौं र बाँकी रहेका कार्यक्रमहरूलाई निरन्तरता दिई दिगो विकासका नवीन योजनाहरूलाई पुरा गरी आम दुप्पेश्वर बासी जनताको चाहाना र अपेक्षा अनुरूपको सेवा प्रदान गरि सक्षम गाउँपालिका बनाउन हामी सदैव अग्रसर रहेका छौं।

आफ्नै प्रशासनीक भवनबाट सेवा सुविधा प्रदान गरी मानव विकास सुचाङ्कमा समेत पछाडी रहेको कठिन भौगोलिक अवस्था रहेको यस पालिकामा अवसर र चुनौति दुवै रहेका छन्। स्थानिय सरकारले पुर्याउनुपर्ने सेवा सुविधाहरूलाई अधिकतम रूपमा, छिटो, सजिलो र प्रभावकारी ढङ्गबाट पुरा गर्न, पालिकाले कुनै कसर बाँकी राखेको छैन। कठिन भौगोलिक अवस्था तथा विभिन्न चुनौतीहरूलाई समाधान गर्नका लागि पालिका सफल रहेको छ। विशेषत गाउँपालिका र वडाहरूलाई प्रत्यक्ष जनतासँग जोड्नका लागि आवश्यक प्रमुख सडक मार्गहरूलाई १२ महिना चलन सक्ने बनाउनका लागि हामी हरदम प्रयत्नरत छौं।

सभाका सदस्यहरू

दुइवटा ठुला खोलाहरूको किनारबाट जाने सडक मार्गहरूलाई सातै वडा कार्यालयहरू सम्म यातायातका साधन सजिलै जाने गरी सडकहरू विस्तार गरिएको छ। वडा नं १ को घ्याङफेदि खोलामा पक्कि पुल निर्माण भई संचालन हुने क्रममा रहेको छ र वडा नं ६ स्थित दुप्चेस्वर महादेव मन्दिर अगाडीको ताँदी खोलामा र वडा नं ३ र ४ जोड्ने झगरे खोलामा पक्कि पुल निर्माण गर्नका लागि प्रदेश सरकारको सहयोगमा बजेट विनियोजन भई यसै आ.व.बाट काम सुरु हुने अवस्थामा रहेको छ।

आन्तरिक आए कम भएको यस पालिकामा संघ तथा प्रदेश सरकारको विशेष पहल तथा सहयोगमा विभिन्न विकास निर्माणका कामहरू पुरा भएका छन्। वर्षातको समयमा घट्न सक्ने विभिन्न प्राकृतिक प्रकोपलाई न्यूनिकरण गर्नका लागि सम्बद्ध सबै जिम्मेवार पक्षसँग सहकार्य गरी जनमुखी सेवा प्रदान गर्नका लागि हामी सदैव साथमा रहेका छौं। विषेशगरी कृषि र पर्यटन क्षेत्रलाई मध्येनजर गरी यहाँका जनताहरूलाई प्रत्यक्ष लाभ र रोजगारी सँग जोडेर जिवन स्तरमा सुधार ल्याउनका लागि आवश्यक नीति तथा कार्यक्रमद्वारा सम्बोधन गर्न हामी तत्पर रहेका छौं। विशेषत दुप्चेस्वर गाउँपालिकालाई चिनाउने प्रमुख धार्मिक स्थल पशुपतिनाथको पर्यायका रूपमा रहेको पवित्र दुप्चेस्वर महादेव मन्दिरलाई परिचित गराई विभिन्न पर्यटकीय पार्कहरू तथा १०८ दुङ्गे धारा लगायतको आवश्यक संरचना निर्माण कार्य भईरहेको र पर्यटकको आकर्षण र धार्मिक सहिष्णुता वृद्धि गरिएको छ। दुप्चेस्वर

गाउँपालिका भित्र रहेका धार्मिक एवं पर्यटकिय स्थलहरूलाई विकास गर्नका लागि विभिन्न प्रयत्नहरू भईरहेका छन्। यस्ता पर्यटकिय स्थलहरू मध्ये वडा नं ३ मा पर्ने नाटाडडाडाँ, वडा नं ५ मा पर्ने रान्चे डाडाँ लगायतका स्थलहरूमा पालिकाले विभिन्न संरचना निर्माण पार्क निर्माण लगायत काम संचालन गरिएको छ। साथै अन्य सबै स्थानको पहिचान कायम राख्नका लागि हामी प्रयत्नरत रहेका छौं। लोप हुदैँ गइराखेको विभिन्न रैथाने बालीनाली, भाषा, कला संस्कृति, सामाग्री लगायतको संरक्षण सम्बर्द्धन गर्नका लागि विशेष पहल गरी हामी अघि बढेका छौं।

दुप्चेस्वर गाउँपालिकाले जनताको दैनिक जिवनसँग जोडिएका हरेक समस्या र क्रियाकलापहरूलाई पुरा गर्न हरबखत लागि परिरहेको छ, भौतिक पूर्वाधार निर्माण, कृषि संस्कृति, पर्यटन खानेपानी, विद्युत, स्वास्थ्य, शिक्षा, सुरक्षा, सूचना प्रविधि लगायत हरेक समस्या समाधानमा हामी यहाँहरूसामु सदैव साथमा रहेका छौं। यहाँको भुगोल, जनसंख्यालाई मध्येनजर गरी हामी जनप्रतिनिधिहरूको तर्फबाट दिन सकिने सेवा प्रवाहहरूलाई स्थानिय सरकार संचालन ऐन २०७४ ले निर्दिष्ट गरेका नियम मापदण्ड र कानुनको अधिनमा रहि सबै प्रकारका शासकीय प्रबन्ध, सु-शासन, न्याय सम्पादन सेवा प्रवाह, विकास निर्माण, समावेशीकरण, भु तथा जलाधार संरक्षण, विपद व्यवस्थापन जस्ता क्षेत्रहरूमा यहाँका स्थानिय बासीहरूसँगको समन्वय र सहकार्यमा कार्य सम्पादन गर्नका लागि हामी प्रतिवद्ध रहेका छौं।

दुप्चेस्वर गाउँपालिका भित्र पर्ने ठूला पूर्वाधार निर्माणको कार्य, सडक, विद्युत, सिंचाइ, खानेपानी लगायतका विकास निर्माणका कार्यमा संघ र प्रदेशबाट न्यायोचित बजेट विनियोजन भएको छ। **जिम्मेवार बनौं सबै पक्ष: आर्थिक उन्नती हाम्रो लक्ष** लाई पूरा गर्नका लागि हामीले सम्बद्ध सबै क्षेत्रको विकासका लागि विभिन्न हाम्रो नीति तथा कार्यक्रमलाई सफल बनाउन लागि पर्नु हुने विभिन्न निकाय संघ संस्थाहरूसँगको सहकार्यमा धेरै कामहरू शिक्षा, स्वास्थ्य, महिला, बालबालिका तथा ज्येष्ठ नागरिक, कृषि, पर्यटन, पूर्वाधार निर्माण लगायत कार्यहरू भएका छन्।

हामीले गरेका सबै प्रकारका कामहरूका बारेमा जनतासामु स्पष्ट पार्नका लागि जनतासँग ऐक्यबद्धता जनाई मौलिक हक अन्तर्गत पर्ने सूचनाको हकलाई समेत

प्रभावकारी बनाएका छौं। सार्वजनिक सुनुवाई कार्यक्रम मार्फत यस प्रकारका कामहरूको बारेमा जानकारी प्रदान गरी, यहाँ प्रतिनिधित्व गर्ने सम्पूर्ण राजनैतिक दल, स्थानिय बुद्धिजीवी समाजसेबी, कर्मचारी, शिक्षक विद्यार्थी पत्रकार सुरक्षाकर्मी संघ संस्थाको प्रतिनिधि लगायत स्थानीयबासीको रोहबरमा यस्ता कार्यक्रमहरू निरन्तर भइराखेका छन्।

दुप्चेस्वर गाउँपालिका आफैमा प्राकृतिक सुन्दरताले भरिएको रमणिय स्थल लेक बेशी समथर तथा पहाडी भुगोलले विसम हावा पानीको एकै साथ अनुभव गर्न सकिन्छ। यहाँ हिमाल, पहाड र समथल भुगोलले, आपूर्वकता प्रदान गरेको छ।, यस स्थानका जातजाति, भाषा, धर्म, कलासंस्कृति, सिप, र क्षमताको उपयोग गरि यहाँका सुन्दर भौगोलिक समिक्षणले मनमोहक बनाउँदछ। तसर्थ यस क्षेत्रलाई पर्यटकिय रुपमा सम्भावनासँग जोडेर प्रचार-प्रसार संरक्षण र सम्बर्द्धन गर्न लागि लागि परेका छौं। हामी माझ रहेको उपलब्ध स्रोत साधनहरूको परिचालन गरि लक्ष हासिल गर्नका लागि नेपालको संविधान २०७२, स्थानिय सरकार संचालन ऐन २०७४, राष्ट्रिय प्राकृतिक श्रोत तथा वित्त आयोग २०७४, अन्तर सहकारी वित्त व्यवस्थापन ऐन-२०७४ साथै संघीय तथा प्रदेश सरकारले जारी गरेका कानुन तथा मापदण्डहरू, स्थानिय तहहरूबाट बजेट तर्जुमा कार्यान्वयनको अवस्था तथा स्थानिय सरकारलाई प्राप्त हुने विभिन्न अनुदान बजेट, त्यसबाट सिर्जित आर्थिक दायित्व एवं वडा समिति, स्रोत अनुमान समिति, योजना तर्जुमा समिति मार्फत प्राप्त हुने सल्लाह सुझाव तथा कार्यक्रमलाई सहभागिता मूलक योजना प्रक्रियाद्वारा प्राथमिकिकरण सहित प्राप्त योजनाहरूलाई आधारका रुपमा स्थापित गरि यस वर्षका लागि बृहत सहभागिता मूलक अबलम्बन गरी पालिकाले लिएको लक्ष पुरा गर्नका लागि यो निति तथा कार्यक्रम तयार भएको छ।

अब म चालु आ.व २०८०।०८१ को हाल सम्मको प्रगति संक्षिप्त विवरण प्रस्तुत गर्ने अनुमति चाहन्छु।

भौतिक पुर्वाधार विकास (सडक, खानेपानी, सिंचाई)का क्षेत्रमा भएका उपलब्धीहरू

- ❖ ठेक्का प्रक्रिया मार्फत हुने विकास निर्माणसँग सम्बन्धित योजनाहरूको ठेक्का प्रक्रिया सम्पन्न गरिएको छ।
- ❖ गाउँपालिका भित्र सम्पन्न भएको कालो पत्रे तथा ढलान सडकहरूको गुणस्तर मापन गर्न सिभिल ल्याब मार्फत परिक्षण गर्ने कामलाई निरन्तरता दिईएको छ।
- ❖ नियमित अनुगमन निरीक्षण गरी दिगो विकास तथा विकास निर्माणसँग सम्बन्धीत कामहरूलाई थप गुणस्तरिय बनाईएको छ।
- ❖ नाटाङ डाँडा पर्यटकिय बुद्ध पार्क निर्माण भई पर्यटकहरूको आकर्षणको केन्द्रका रूपमा परिचित भएको छ।
- ❖ दुर्जेश्वर गाउँपालिका वडा नं ६ मा अवस्थित प्रशिद्ध धार्मिक स्थल दुर्जेश्वर महादेव मन्दिरको विकासका साथै पर्यटकीय आकर्षणको लागि गणेश पण्डित स्मृति पार्क, १०८ दुर्जे धारा लगायतका संरचनाहरूको निर्माण कार्य अन्तिम चरणमा रहेको छ।
- ❖ फोहोर मैला व्यवस्थापन गर्ने कार्य अन्तर्गत पहिलो चरणमा समुन्द्रटार बजारमबाट निस्कने फोहोर मैला व्यवस्थापनको लागि फोहोर मैला संकलन केन्द्र निर्माण गरिएको छ।
- ❖ दुर्जेश्वर मन्दिर आसपास रहेको सार्वजनिक जग्गाहरूको नापि नक्साङ्कन गरि संरक्षण गरिएको छ।
- ❖ दुर्जेश्वर गाउँपालिका वडा नं ६ स्थित चालिसे वगरमा रहेको सार्वजनिक जग्गालाई सदुपयोग गर्दै चालिसे वगर सहिद स्मृति पार्क तथा खेलमैदान निर्माणको कार्य भईरहेको छ।
- ❖ घ्याङफेदि सि.सि.पु तालु फेदी सूर्यकुण्ड गोसाईकुण्ड पर्यटकिय पदमार्ग निर्माण सम्पन्न भईसकेको छ।
- ❖ गाउँपालिका भित्रको मुख्य सडकहरूको क्षतिको जोखिमलाई न्यूनीकरण गर्नका लागि बाटो हेरालु नियुक्ति तथा व्याक हो लोडर खरिद गरि नियमित स्तरोन्नतीको कार्य भईरहेको छ।

- ❖ एक घर एक धारा शुद्ध खानेपानी कार्यक्रम अन्तर्गत गाउँपालिका भित्र खानेपानी योजनाहरू क्रमशः शुद्ध खानेपानी वितरण कार्य भईरहेको छ।
- ❖ गाउँपालिका भित्र रहेका कुल खेतियोग्य जमिनहरू मध्ये करिब ३०% जमिनमा सँघ, प्रदेश र स्थानीय सरकारको संयुक्त बजेटहरूबाट विभिन्न सिंचाई आयोजनाहरू संचालन गरि खेतियोग्य जमिनमा सिंचाई सुविधा पुर्याईएको छ। साथै आगामी दिनहरूमा थप सिंचाई योजनाहरूलाई निरन्तरता दिईने छ।
- ❖ दुप्चेश्वर गाउँपालिका वडा नं ४ मा ग्लानहरूको उद्गम स्थल संरक्षणको लागि संरचना निर्माण गरि प्राचिन वस्तुहरूको संरक्षण गरी संग्रहालयको रूपमा विकास गर्ने कार्य अन्तिम चरणमा रहेको छ।
- ❖ पर्यटन प्रवर्द्धनलाई बढावा साथै पर्यटकहरूलाई सहजता प्रदान गर्नका लागि विभिन्न पर्यटकीय स्थलहरूमा पदमार्गहरू निर्माण गरिएको छ।

सामाजिक विकास (शिक्षा, स्वास्थ्य र लक्षित समुह) मा भएका उपलब्धीहरू

- ❖ विद्यार्थीहरू भित्र रहेका अन्तर निहित प्रतिभाहरूको प्रस्फुटनका निम्ति शिक्षक विद्यार्थी र अभिभावक विचको अन्तर सम्बन्ध कायम गरी शैक्षिक जागरण कार्यक्रम सम्पन्न गरिएको छ।
- ❖ स्थानीय पाठ्यक्रम तथा सन्दर्भ सामग्री निर्माण गरी विद्यालयका शिक्षकहरूको लागि पठनपाठन सिकाको तालिम संचालन गरि अध्यापन कार्यको सुरुवात गरिएको छ।
- ❖ डिजिटल अनुगमनको लागि आवश्यक विवरण संकलन गर्नका लागि गुगल डाटा ईन्ट्रि सिट निर्माण गरि डाटा संकलन गर्ने कार्य भएको छ।
- ❖ गाउँ शिक्षा क्षेत्र योजना निर्माण पुरा भई कार्यान्वयनको चरणमा रहेको छ।
- ❖ विद्यालय निरीक्षण तथा अनुगमन कार्यलाई प्रभावकारी बनाईएको छ।
- ❖ शिक्षक विद्यार्थीहरूको कार्य सम्पादनहरूलाई प्रभावकारी बनाउन विभिन्न ईन्डिकेटरमा रहि मुल्याङ्कन गरिएको छ।
- ❖ मुख्य सडकसँग जोडिएका सामुदायिक विद्यालय आसपासमा अति आवश्यक बाहेक हर्न निषेध गरिएको छ।

- ❖ राष्ट्रपति रनिङ शिल्ड तथा अन्य खेलकुद प्रतियोगिताहरू संचालन गरि खेलाडीहरूको विकास गरिएको छ।
- ❖ एस.इ.ई तथा १२ कक्षामा उत्कृष्ट नतिजा प्राप्त गर्ने विद्यालय, शिक्षक र विद्यार्थीहरूलाई प्रोत्साहन तथा सम्मान कार्यक्रम संचालन गरि पुरष्कृत गरिएको छ।
- ❖ सामुदायिक विद्यालयहरूको स्तर मापन गरी परिक्षाबाट प्राप्त नतिजाको आधारमा उत्कृष्ट विद्यालयहरू छनौट गरी पुरष्कृत गरिएको छ।
- ❖ आर्थिक स्थिति न्यून रहेका दीर्घ रोगी तथा असहाय विरामीहरूको गाउँपालिकाको तर्फबाट कार्यविधि अनुरूपको राहत रकम उपलब्ध गराईएको छ।
- ❖ महिला स्वास्थ्य स्वयम सेविकाहरूलाई उत्कृष्ट सेवा गरे वापत प्रोत्साहन रकम उपलब्ध गराईएको छ।
- ❖ अस्पतालको पहुँच भन्दा टाढा रहेका मोतिया विन्दुका विरामीहरूलाई निःशुल्क आखाँ शिविर संचालन गरि सल्यक्रिया गरीएको छ।
- ❖ स्वास्थ्य शिविरहरू मार्फत विभिन्न रोगहरूको पहिचान गरि उपचार सेवा प्रदान गरिएको छ।
- ❖ **उपाध्यक्ष छोरी समृद्धि कोष** मार्फत गाउँपालिकाको स्वास्थ्य संस्थाहरूबाट जन्मिएका छोरीहरूको उज्ज्वल भविष्य निर्माणका लागि एकमुष्ट रकम जम्मा गर्न सुरुवात गरिएको छ।

आर्थिक विकास (कृषि, उद्योग, पर्यटन, सहकारी, रोजगार) का क्षेत्रमा भएको उपलब्धीहरू:

- ❖ गाउँपालिका स्तरिय माटो तथा वाली र पशु अन्वेषण प्रयोगशालाको स्थापना गरी सेवा प्रवाह निरन्तर भईरहेको छ।
- ❖ लोपउन्मुख प्रसिद्ध समुन्द्रफिनी धान लगाएत अन्य रैथाने वालीहरूको संरक्षणका लागि विभिन्न कार्यक्रमहरू संचालन गरिएको छ।

- ❖ दुप्चेस्वर गाउँपालिका वडा नं २ मा उत्पादन भएको किविलाई मुल्य श्रृङ्खला अभिवृद्धि गराउन जाम तथा जुस बनाई सफल परिक्षण गरिएको छ।
- ❖ किसान सुचिकरण अभियान मार्फत आ.व. ०८१/८२ मा थप १८०० जना किसानहरुको लगत संकलन गरी किसान परिचय पत्र वितरण गर्ने चरणमा रहेको छ।
- ❖ अध्यक्षसँग किसान सवलिकरण कार्यक्रम मार्फत गाउँपालिका भित्रका किसानहरु मध्येबाट स्वयम् सेवक दियो किसान छनौट गरी परिचालन गरिएको छ।
- ❖ मौरी पालन विकास कार्यक्रम मार्फत कृषक समुह/फर्महरुलाई मह उत्पादन तथा प्रशोधन सम्बन्धी प्रविधि हस्तान्तरण गरिएको छ।
- ❖ खाद्यन्न बालीहरुको उन्नत जातको बीउ वितरण गरी उत्पादन वृद्धि गर्न प्रोत्साहन गरिएको छ।
- ❖ कृषि यान्त्रीकरण तथा आधुनिकीकरण निम्ती विभिन्न कृषक समूहहरुलाई कृषि यन्त्र उपकरण हस्तान्तरण गरिएको छ।
- ❖ नस्ल सुधार तथा कृतिम गर्भाधान कार्यक्रम गरि पशुपन्छि दुध तथा मासुमा आत्मनिर्भरता उन्मुख रहेको छ।
- ❖ दुप्चेस्वर मन्दिर लगायत धार्मिक तथा पर्यटकिय स्थलहरुको QR Code मार्फत जानकारी प्राप्त गर्न सकिने प्रविधि लागु गरिएको छ।

वन वातावरण तथा विपद् व्यवस्थापनका क्षेत्रमा भएको उपलब्धीहरु:

- ❖ स्थानीय तहमा विपद् पूर्व सूचना केन्द्र स्थापनामा सहयोग र अन्तरनिकाय समन्वय सम्बन्धी कार्य सम्पन्न भएको छ। स्थानीय, प्रादेशिक, राष्ट्रिय संस्थाहरु बीचको सम्बन्ध, सहयोग र समन्वय कायम गरी विपद् सम्बन्धी कार्यहरु सम्पन्न भएको छ।
- ❖ मनसुनजन्य प्रकोप र त्यसले निम्त्याउन सक्ने क्षति न्युनिकरण गर्न सम्बन्धीत निकायहरुमा प्रस्ताव पेश गरिएको छ। विशेष गरि जनताहरुको प्रतिनिधिका रुपमा रहेको हाम्रो टिमले जनमुखी सेवा सुबिधाहरु र कामका बारेमा सदैब

यहाँका जनताहरूसँग ऐक्यबद्धता जनाई जनताहरूको मौलिक हक अन्तर्गत पर्ने सूचनाको हकलाई समेत हामीले प्रभावकारी कार्यान्वयन गरेका छौं।

सूशासन तथा संस्थागत विकास

- ❖ सूचना प्रविधिको प्रयोग गरी एकिकृत ई-हाजिरी प्रणाली मार्फत सम्पूर्ण कर्मचारीहरूको हाजिरी व्यवस्थित गरिएको छ साथै SuTRA, Revenue, Planning, MIS, IEMIS लगायतको अनलाईन प्रणालि लागु गरी E- Government को नीति अनुरूपको कार्य गरिएको छ।
- ❖ गाउँपालिकाको अध्यक्ष र प्रमुख प्रशासकीय अधिकृत तथा प्र.प्र.अ र सम्पूर्ण विषयगत शाखासँग कार्य सम्पादन करार सम्झौता गरी चुस्त र दुरुस्त प्रशासनीक सेवा प्रभाव भईरहेको छ।
- ❖ स्थानिय तह संस्थागत स्वमुल्याङ्कन (LISA) र स्थानिय तह वित्तिय सुशासन जोखिम मुल्याङ्कन (FRA) मा क्रमस ९० % र ८७.५ % अङ्क ल्याई कार्य सम्पादन मुल्याङ्कनमा नुवाकोट जिल्लामा नै उल्लेखनिय प्रगती गरेको छ।
- ❖ सार्वजनिक सेवा प्रवाहलाई जनउत्तरदायी बनाउन तथा सहजीकरण गर्नका लागी हेल्प डेस्कलाई व्यवस्थित गरिएको छ साथै कार्यालय परिसरमा फ्रि वाईफाईको व्यवस्था, सहायता कक्ष, स्तनपान कक्षको व्यवस्थालाई व्यवस्थित गरिएको छ।

सभाका सदस्यहरू

सार्वजनिक सुनुवाई कार्यक्रममार्फत विगतका काम कर्तव्य र अधिकारहरू साथै हाम्रो कार्यकालमा भएको विभिन्न क्षेत्रहरूसँग जोडिएको बिषय बस्तुहरूको बारेमा गाउँपालिकाभिन्न प्रतिनिधित्व गर्ने सम्पूर्ण राजनैतिक दलका प्रतिनिधी, स्थानीय बुद्धिजीवी, समाजशेवी, शिक्षक ,बिद्यार्थी तथा आम दुप्चेश्वर बासीहरूको रोहबरमा सार्वजानिक सुनुवाई कार्यक्रम सम्पन्न गरिसकेका छौं र आगामी दिनहरूमा पनि निरन्तरता दिने छौं।

स्थानीय तहको सरकार संचालन ऐन २०७४, अनुसार पदीय जिम्मेवारीलाई कुशल प्रतिनिधित्व गराउनका लागि राज्यले निर्दिष्ट गरेका विभिन्न मापदण्ड, नियम र कानूनको परिधि भित्र रही हुन सक्ने सबै प्रकारका कार्यहरू साशकीय प्रबन्ध सुशासनयुक्त प्रशासन बजेट तथा कार्यक्रम सेवा प्रवाह, न्याय सम्पादन, भौतिक पूर्वाधार, समावेशिकरण, वातावरण संरक्षण तथा विपद व्यवस्थापन साथै जनताहरूसंगको सहकार्य र समन्वयमा कार्य सम्पादन गर्नका लागि हामी प्रतिबद्ध रहेका छौं।

दुप्चेश्वर गाउँपालिकाको हरेक वडाहरूमा गुणस्तरीय सडक, शिक्षा, स्वास्थ्य, कृषि, पर्यटन, विद्युत, खानेपानी तथा सरसफाई लगायत सबै प्रकारका सेवा सुविधाको प्रत्याभूति दिन हामी जनप्रतिनिधीहरूको उल्लेखनीय भूमिका रहन्छ, भौतिक निर्माणतर्फ दुप्चेश्वरको समुन्द्रटार बजारमा सडक ढलान कार्य, समुन्द्रटार-रामती घ्याङफेदी सडक कालोपत्रे, समुन्द्रटार देखि राउतबेसी-गोल्फु भञ्ज्याङ सडक खण्डलाई स्तर उन्नतिका लागि सङ्घीय सरकारबाट विगतको तुलनामा न्यायोचित बजेट मार्फत बहुवर्षे कार्यक्रममा सम्बोधन गरि काम सुरु गरिएको छ साथै हाम्रो ध्यान अन्य सहायक सडक खण्ड स्तरोन्नती तर्फ केन्द्रित रहेको जानकारी गराउन चाहन्छौं।

"हाम्रो गाउँ हामी बनाउँछौं" कार्यक्रम अन्तर्गत प्रत्येक वडामा श्रम सप्ताह कार्यक्रम सन्चालन गरि सबै व्यक्तित्वहरूको प्रत्यक्ष उपस्थितिमा विभिन्न सामाजिक कामहरू सम्पन्न भएका उदाहरण हामी माझ ताजै छ। यसलाई अझै प्रभावकारी रूपमा कार्यान्वयनमा निरन्तरता दिइनेछ।

जनताको जन जीवनसँग प्रत्यक्ष जोडिएका राहत पुग्ने कार्यक्रम र क्षेत्रहरूमा सरकारी तथा गैरसरकारी संघसंस्था समुदाय सङ्घको साझेदारीमा धेरै कामहरू अगाडि बढेको छ। शान्ति, सुरक्षा, रोजगारी, सामाजिक सुरक्षा ,सेवा प्रवाह ,सामाजिक विकास ,आर्थिक विकासका साथै मानव संसाधनको क्षमता विकासमा प्राथमिकता दिई स्थानीय सरकारको संयन्त्रबाट हुने सेवा प्रवाहलाई समावेशी, व्यवसायिक, पारदर्शी र सेवामुखी बनाउन हामी प्रतिबद्ध रहने छौं।

विरामीहरूको तत्काल उपचार गर्नका लागि छिटो सेवा सञ्चालन गर्न पालिकाको आफ्नै एम्बुलेन्स प्रयोगमा ल्याएका छन् । सम्पूर्ण विद्यालयका शिक्षक र विद्यार्थीहरू बिचमा आन्तरिक प्रतिस्पर्धा गराई क्षमता विकासमा र गुणस्तरीय शिक्षा प्रदान गर्न महत्वपूर्ण कार्यको थालनी गरिएको छ । दुर्गेश्वर गाउँपालिकाको भौगोलिक स्थिति र वातावरण अनुरूपको पाठ्यक्रम निर्माण गरी पठनपाठन सुरुवात गरिसकिएको छ ।

कृषि, संस्कृति, पर्यटन, शिक्षा, स्वास्थ्य र पूर्वाधार विकास हाम्रो प्राथमिकताको आधार रहनेछ । प्राकृतिकरूपमा नै धनी यस गाउँपालिकामा प्रशस्तै पर्यटकीय स्थलहरू रहेका छन् प्रत्येक वडामा एउटा पर्यटकीय स्थान छनौट गरी पर्यटन व्यवसायलाई प्रमुख व्यवसायका रूपमा परिचित गराउने कार्यक्रमतर्फ हामी अगाडी बढी रहेका छौं ।

उपलब्ध स्रोतसाधनको भरपूर परिचालन गरी आफ्नो निर्धारित लक्ष्य प्राप्तिका लागि नेपालको संविधान २०७२, स्थानीय सरकार संचालन ऐन २०७४, ले निर्दिष्ट गरेका प्रक्रिया राष्ट्रिय प्राकृतिक श्रोत तथा वित्त आयोग २०७४ अन्तर सहकारी वित्त व्यवस्थापन ऐन २०७४, संघीय तथा प्रदेश सरकारले जारी गरेका नीति कानून तथा मापदण्डहरू स्थानिय तहमा बजेट तर्जुमा कार्यान्वयन, आर्थिक व्यवस्थापन तथा सम्पत्ति हस्तान्तरण सम्बन्धी निर्देशिका २०७४, संघीय प्रादेशिक र स्थानीय तहको आवधिक विकास योजना चालु तथा विगतका वर्षहरूमा गाउँकार्यपालिकाद्वारा विनियोजित योजना र कार्यक्रम तथा कार्यान्वयनको वर्तमान अवस्था गाउँपालिकालाई प्राप्त विभिन्न अनुदान र त्यसबाट सिर्जित आर्थिक दायित्व एवं वडा समितिबाट बजेट समिति तर्जुमा हुँदै सहभागितामूलक योजना तर्जुमा प्रक्रियाद्वारा प्राथमिकिकरण सहित प्राप्त योजना आदिलाई आधारका रूपमा स्थापित गरी बृहत सहभागिता मूलक सिद्धान्त अवलम्बन गर्दै यो नीति तथा कार्यक्रम तयार गरिएको छ ।

सभामा उपस्थित सम्पूर्ण गाउँसभाका सदस्यहरू,

अब म क्षेत्रगत रूपमा तयार पारिएको आर्थिक वर्ष २०८२/०८३ को नीति तथा कार्यक्रम प्रस्तुत गर्ने अनुमति चाहन्छु ।

१. आर्थिक विकास क्षेत्र

❖ कृषि तथा पशुपालन

"मेहनती किसानको पौरखी हातः

स्थानीय सरकारको सदैव साथ "

१. कृषि र पशुपालन क्षेत्रको विकासका लागि व्यावसायिक कृषि र पशुपालन व्यावसायीहरूलाई प्रोत्साहन गर्ने नीति लिईने छ ।
२. दुप्चेश्वर गाउँपालिकाको सबै वडाहरूको भौगोलिक स्थिति अध्ययन गरि स्थानीय कृषि उत्पादन क्यालेन्डर बनाई किसानहरूको चासो र गुनासोलाई कृषकको खेतबारीमा नै पुगेर सल्लाह सुझाव दिने कार्यका लागि कृषि प्राविधिक परिचालन गर्दै नमुना रोल मोडेल कृषकहरू तयार गर्न **"दुप्चेश्वर गाउँपालिकाका अध्यक्षसँग किसान सवलिकरण कार्यक्रम"** लाई निरन्तरता दिईने छ ।
३. **"सबै किसानहरूको कृषिमा श्रमः एक वडा एक वाली पकेट क्षेत्र कार्यक्रम**
" मार्फत वडा नं १ मा आलुवाली, वडा नं २ मा बाखा पकेट कार्यक्रम, वडा नं ३ मा गोलभेडा खेती कार्यक्रम, वडा नं ४ मा च्याउ कार्यक्रम, वडा नं ५ मा कागती र सुन्तला खेती कार्यक्रम, वडा नं ६ मा तेलहन वाली कार्यक्रम, वडा नं ७ मा अकबरे खुर्सानी पकेट क्षेत्र कार्यक्रम संचालन गरि प्रत्येक वडामा कृषि उपज सङ्कलन केन्द्र समेत स्थापना गरी वजारिकरण गरि कृषकहरूको आय आर्जनमा बृद्धि गरिने छ ।
४. स्थानीय स्तरमा नै निःशुल्क माटो परिक्षण तथा वाली रोग विज्ञान प्रयोगशाला संचालनलाई निरन्तरता दिईने छ ।

५. तरकारीमा आत्मनिर्भर हुँदै व्यावसायिक कृषक बन्न तरकारी खेतिलाई प्रवर्द्धन गर्नका लागि आवश्यकता हेरी टनेल खेति कार्यलाई अभियानका रूपमा संचालन गरिनेछ।
६. पशुपालक कृषकहरूका लागि पशुपालन सम्बन्धी वडा स्तरीय तालिम संचालन गरिने छ।
७. पशुपन्छी सेवाका लागि Veterinary Rapid Response Team (VRRT) संचालन गरिने छ।
८. खाद्य तथा पोषण सुरक्षाको प्रमुख आधारको रूपमा रहेका निकै कम खेति गर्ने रैथाने जातका बालिहरू जस्तै कोदो, करु, मास, मस्याङ, समुन्द्रफिनी धान, गहुँ, बोडी, भटमास, गहत आदी स्थानीय बालीहरूको प्रवर्द्धन गर्नका लागि जोड दिईनेछ।
९. साना सिंचाई कार्यक्रमलाई थप विस्तार गरिने छ।
१०. स्थानीय बालीहरूको प्रचार प्रसार गर्न बाली उत्पादन हुने क्षेत्रहरूमा विभिन्न दिवस तथा महोत्सव कार्यक्रम अन्तर्गत असार १५ धान दिवस र साउन १५ कोदो दिवस मनाउने कार्यलाई निरन्तरता दिईने छ।
११. गाउँपालिका भित्र उत्पादित स्थानीय उत्पादनहरू (फलफुल तथा जडीबुटि) लगायत उत्पादनहरूलाई स्थानीय बजार तथा दुप्चेश्वर मन्दिरमा कोसेलीका रूपमा ब्राण्डिङ गरि बिक्री वितरण गर्ने व्यवस्था मिलाइने छ।
१२. किसानका खेतबारीमा प्रयोग हुँदै आएको रासायनिक मल र किटनासक विषाधीको प्रयोगलाई कम गर्दै प्रांगारिक मल, जैविक विषाधीलाई प्रयोग गर्न प्रोत्साहन गरिनुका साथै बालीनाली तथा पशुपन्छीको लागि पौष्टिक आहार प्राप्त हुने एजोला खेतीको सुरुवात गरिनेछ।
१३. प्राङ्गारीक मल, झोल मल र गड्यौला मल उत्पादन गर्न कृषकहरूलाई प्राविधिक सहयोग प्रदान गरिने छ।
१४. पर्यटनलाई कृषि सँग आवद्ध गर्न कृषि पर्यटन Agro Tourism को नीति अवलम्बन गरिने छ।

१५. तादी नदीमा बहावमा आधारित माछापालनको सम्भाव्यता अध्ययन गरि जैविक संरक्षकहरूको नेतृत्वमा १ लाख माछाका भुरा खोलामा छाडिनका लागि आवश्यक पहल गरिने छ।
१६. बन्यजन्तुको प्रकोपले गर्दा कृषकहरू आजित भएको अवस्थामा चक्लाबन्दी तथा घेरावार संरक्षण मार्फत उत्पादनको संरक्षण गरिने छ।
१७. कृषि कस्टम ह्यायरिड सेन्टर(CHC) स्थापना गर्न पहल गरिने छ।
१८. खानेतेलमा आत्मनिर्भर हुन तोरी, भटमास र सुर्यमुखी खेतिलाई प्रोत्साहनको व्यवस्था गरिने छ।
१९. कुकुरको टोकाईबाट मानवमा सर्ने रेविज न्यूनिकरणका निम्ति (Zero Death by 2030) विश्वव्यापी नारालाई सार्थक बनाउन रेविज रोग नियन्त्रणका लागि छाडा कुकुरलाई बन्ध्याकरण, व्यवस्थापन तथा रेविज रोग विरुद्धको खोप कार्यक्रम संचालन गरिने छ।
२०. पशुपालन क्षेत्रमा हुने आहारा अभाव न्यूनिकरण गर्न एक वर्षे तथा बहुवर्षे डाले घाँस तथा भुईँ घाँसका विरुवा, सेट्स वितरण एवं हे, साईलेज र यु.एम.एम.बि बल्क बनाउने तालिमहरू सञ्चालन गरिने छ।
२१. समयको माग अनुसार पशु विकास शाखा र सो अन्तर्गत पशु प्राविधिकलाई आवश्यक प्रविधिको व्यवस्थापन गरि किसानहरूको घरदैलोमा परिचालन गरिने छ।
२२. पालिका भित्रका रहेका खेति योग्य बाँझो जमिनहरूलाई कृषि तथा फलफुल खेती गर्नका लागि वेरोजगार युवाहरूलाई सिप विकास तालिम प्रदान गरी खेति गर्नका लागि अनुदानको व्यवस्था गरिने छ।
२३. **"पशुपन्छि पालनमा उन्नत नस्ल सुधार गाउँपालिकाको लक्ष, दुध तथा मासु जन्य पदार्थमा आत्मनिर्भर सवल पक्ष"** कार्यक्रम मार्फत उत्पादनमा बृद्धि गर्दै दुध तथा मासुमा आत्मनिर्भर हुने नीति अवलम्बन गरिने छ।
२४. पशुपन्छीमा देखिने विभिन्न प्रकारका रोगहरूको पहिचान गरि नियन्त्रणका लागि आवश्यक औषधि र खोपको व्यवस्थापन, भण्डारण र रोगका बारेमा जनचेतनामुलक कार्यक्रम संचालन गरि थप व्यवस्थित गरिने छ।

२५. कृषि तथा भेटीरिनरी शाखाका प्राविधिकहरुलाई किसानका गुनासो सुनुवाई कार्यक्रम सञ्चालन गराई किसानका समस्या समाधान गर्नका लागि आवश्यक कार्यक्रमहरु संचालन गरिने छ ।
२६. दुप्चेस्वर गाउँपालिका भित्रका प्राविधिक तह कृषि तथा भेटीरिनरी अध्ययनरत विद्यार्थीहरुलाई ईन्टर्नसिप मार्फत किसानको खेतबारीमा परिचालन गरिने छ साथै पालिका स्तरमा एक पशु चिकित्सकको व्यवस्थापन गरिने छ ।
२७. दुप्चेस्वर गाउँपालिका भित्र रहेका किसानहरुको लागि कृषि तथा पशु विमा सम्बन्धी कार्यक्रमहरु संचालन गरिने छ ।
२८. किसान सूचीकरण कार्यक्रमलाई निरन्तरता दिदै पालिकाभित्रका सबै किसानहरुको पहिचान गरी परिचय पत्र वितरण गरिने छ ।
२९. गरिव, दलित, एकल महिला, अल्पसंख्यक वर्गको पहिचान गरि कृषि र पशुपालन क्षेत्रमा विशेष अनुदानको कार्यक्रमहरु संचालन गरिने छ ।
३०. कृषि पेशालाई आधुनिकिकरण बनाई उत्पादन र उत्पादकत्व वृद्धिको लागि आधुनिक कृषि यन्त्रहरुको मर्मत सम्भारका लागि स्थानीय युवाहरुको लागि यान्त्रिकरण मर्मत तालिम संचालन गरिने छ ।
३१. पशु पन्छीमा देखिएको पोषण समस्यालाई समाधान गर्न पशु पोषण कार्यक्रम संचालन गरिने छ ।
३२. पशुजन्य उत्पादन र उत्पादकत्व वृद्धिका लागि आत्मनिर्भर हुन समुदायमा आधारित एक वडा एक कृषि उत्पादन कार्यक्रम प्रभावकारी ढङ्गबाट कार्यान्वयनमा संचालन गरिने छ ।
३३. पशुपन्छीमा देखा पर्ने रोगहरुको अन्वेषण तथा न्युनिकरणका लागि स्थानीय स्तरमा सेवा प्रदान गर्नका लागि आधारभुत प्रयोगशाला संचालन गरिने छ । साथै आवश्यक खोप र औषधि खरिद गरी भण्डारणको व्यवस्था मिलाईने छ ।
३४. पशु पन्छीको कृतिम गर्भाधान मार्फत नस्ल सुधार कार्यक्रम गर्दै विमा कार्यक्रम संचालन गरिने छ ।

३५. " कृषि र पर्यटनमा लागी परौं चौरी र भेडाको संरक्षण गरौं " भन्ने मुल नाराका साथ उच्च पहाडी तथा हिमाली भेगमा रहेको चरन खर्कहरुलाई सुधार गर्ने नीति लिईने छ।

❖ लघु उद्यम विकास

१. स्थानीय श्रोत साधनमा आधारित सिप र प्रविधि प्रयोगबाट संचालनमा रहेका विभिन्न घरेलु उद्योगहरुलाई अनुदान प्रोत्साहन गरिने छ।
२. ५ जना देखि माथिको रोजगार प्रदान गर्ने उद्योग स्थापना गर्दा उद्योग दर्ताको शुल्क मिनाहा गरिने व्यवस्थालाई निरन्तरता दिने नीति लिईने छ।
३. पालिका भित्र रहेका क्रियासिल महिला समुहहरुको सिप विकासको लागि भईरहेका विभिन्न सिप सम्बन्धी तालिमहरुलाई निरन्तरता दिदै आर्थिक रुपमा सक्षम बनाउने नीति लिईने छ।
४. स्थानीय स्तरमा उत्पादित घरेलु बस्तुहरुलाई गाउँपालिकाले खरिद गरि दुप्चेश्वरको मायाको चिनोको रुपमा प्रयोग गर्ने नीति लिईनेछ।
५. महिलाको नाममा उद्योग दर्ता भएमा गाउँपालिमा लाग्ने दर्ता शुल्कमा २० प्रतिशत छूट प्रदान गरिने छ।
६. अनौपचारिक क्षेत्रमा संलग्न महिला दैनिक ज्यालादारीमा कार्य गर्ने मजदुरहरुलाई सहकारीमा आवद्ध गरि सहकारीको माध्यमबाट साना तथा घरेलु उद्योग संचालन गर्न प्राविधिक तथा आर्थिक सहयोग प्रदान गर्ने नीति लिईनेछ।
७. रैथाने लगायत स्थानीय मदिरालाई बजारीकरण गरिने छ।
८. ढिकि जातो पानी घट्टहरुको संरक्षण गर्न आवश्यक व्यवस्था गरिने छ।

❖ कला, संस्कृती तथा पर्यटन

१. पर्यटकिय क्षेत्रहरुको प्रचार प्रसार गरी आन्तरिक आय वृद्धि गर्नका लागि **कला संस्कृती पर्यटन दुप्चेश्वरको सान पर्यटकीय क्षेत्र अवलोकनका लागी जाउँ अभियान** कार्यक्रम संचालन गरिने छ।
२. पशुपतिनाथको पर्यायको रूपमा परिचित पवित्र दुप्चेश्वर महादेव मन्दिरको प्रचार प्रसार गरी धार्मिक पर्यटनको विकासको लागि आवश्यक संरचना निर्माण लगायत सन्ध्या आरतीलाई निरन्तरता दिईने छ। दुप्चेश्वर महादेव मन्दिर परिसरमा निर्माणाधिन कोसेली घरलाई संचालनमा ल्याईने छ। साथै दुप्चेश्वर महादेव मन्दिरमा दैनिक जम्मा हुने भेटिलाई पारदर्शिता कायम गर्ने कार्यलाई निरन्तरता दिईने छ।
३. **"विभिन्न पर्यटकीय पार्कहरुको निर्माण गरि एक वडा एक पर्यटकीय चिनारी अभियानलाई"** सार्थकता प्रदान गर्न दुप्चेश्वर १ को मुन्थला , २ को कडेनी कुटुमसाङ, ३ को नाटाङ, ४ को गोल्फु भञ्ज्याङ, ५ को डार तथा रान्चे डाँडा , ६ को दुप्चेश्वर मन्दिर , ७ को शिखरवेशी सागरकुण्डमा पर्यटन प्रवर्द्धन गर्न आवश्यकता अनुरूप गुरुयोजना निर्माण गर्ने नीति अनुरूप वडा नं ३ को नाटाङ डाडाँमा पर्यटकिय पार्क निर्माण भएको र त्यसलाई थप व्यवस्थित गर्ने कार्यलाई निरन्तरता दिईने छ। साथै दुप्चेश्वर ५ को रान्चे डाँडामा पनि पर्यटकीय पार्क निर्माण कार्य यसै आर्थिक वर्षबाट अघि बढाईने छ। अन्य स्थानहरुमा क्रमश पर्यटकीय स्थलहरुको संरक्षण तथा पार्कहरु निर्माण गर्दै जाने लक्ष लिएको छ।
४. दुप्चेश्वर १ कसेरी तालु फेदी हुदै सुर्यकुण्ड गोसाईकुण्ड जाने छोटो र पर्यटकीय पदमार्ग अन्तर्गत सुर्य कुण्ड सम्म पदमार्ग सम्पन्न भएको र गोसाईकुण्ड सम्मको यात्रा सहज बनाउन पदमार्गको थप स्तरोन्नती र विश्राम स्थल धारा लगाएतका संरचनाहरुको निर्माण कार्य अगाडि बढाईने छ।

५. पालिका भित्र भएका पर्यटकीय स्थानहरूमा आन्तरिक तथा बाह्य पर्यटकहरूको सहजताका लागि होमस्टे, पदमार्ग, खानेपानी, विश्राम स्थल लगायत अन्य संरचनाहरूको निर्माण र जगेर्ना गर्ने नीति ल्याइने छ।
६. गाउँपालिका भित्र रहेका पौराणिक चौताराहरूलाई संरक्षण, सम्बर्धन र प्रवर्द्धन गरिनेछ।
७. दुप्चेस्वर गाउँपालिका भित्र रहेका पुराना गुम्बा, मन्दिर, छोर्तेन लगाएतका धार्मिक तथा सांस्कृतिक सम्पदाहरूको संरक्षण सम्बर्धन गर्नका लागि आवश्यक निर्माण तथा स्तरोन्नतिको कार्य अगाडि बढाइने छ।
८. रान्चे डाडाँ माने भञ्ज्याङ कालो भञ्ज्याङ गोलफुभञ्ज्याङ कुटुम्साङ माङ्गेन गोठ ठाडेपाटि पर्यटकिय पदमार्ग निर्माण कार्य भएकोमा बाँकी रहेको खण्डलाई अझै व्यवस्थित गर्नका लागि थप निर्माण कार्य अगाडि बढाइने छ।
९. *QR मार्फत धार्मिक तथा पर्यटकीय स्थल चिनाउः आन्तरीक तथा बाह्य पर्यटकहरूलाई दुप्चेस्वर हिडाउँ* अभियान संचालन गरी QR कोड मार्फत धार्मिक तथा पर्यटकीय स्थलहरूको बारेमा जानकारी दिने व्यवस्था मिलाइने छ।
१०. गाउँपालिका भित्र रहेका विभिन्न भेषभुषा तथा संस्कृतीको बैज्ञानिक अध्ययन अनुसन्धान गरी त्यसको संरक्षण संवर्द्धन र बिकास गरिने छ । साथै पन्चे बाजा लगायत स्थानीय बाजाहरूको संरक्षण गर्नका लागि आवश्यक पहल कदमी चालिने छ।
११. पर्यटनलाई संस्कृतीसँग आवद्धता गर्दै संस्कृती पर्यटनलाई जोड दिईने छ। स्थानिय रुपमा होमस्टे संचालनको कानुन तर्जुमा गरी होमस्टेहरूमा स्थानिय कला तथा संस्कृति झल्किने कुराहरूको बिकास गरिने छ साथै होमस्टेहरूमा संस्कृती प्रबर्द्धन सम्बन्धी कार्यक्रहरू सञ्चालन गर्न अभिप्रेरीत गरिनेछ ।
१२. साहासिक पर्यटनको लागि सम्भाव्यता अध्ययन गरि राष्ट्रिय रुपमा चिनाउन आवश्यक कार्य गरिने छ।

१३. पर्यटकको उचित सेवा सत्कार र सुरक्षा प्रबन्ध सहितको पर्यटकीय आवास व्यवस्थापन गर्न होटेल तथा लजहरुको न्यूनतम सेवा मुल्य र गुणस्तर मापदण्ड निर्धारण गरिनेछ।
१४. बौद्ध धर्मावलम्बीहरुको कला संस्कृति संरक्षण गर्न आवश्यक पहल गरिनेछ।
१५. दुप्वेश्वर जात्रा लगायत अन्य स्थानीय जात्राहरुलाई थप व्यवस्थित गर्नका लागि प्रचारप्रसार तथा व्यवस्थित व्यवस्थापन गरी स्थानिय संस्कृतिको बिकास गरिने छ ।
१६. हाईकिङ ट्रेलको बिकास विस्तार र प्रचार गरिने छ।
१७. व्यवस्थित पिकनिक स्थलहरुको निर्माण गरि आन्तरिक तथा बाह्य पर्यटकहरुलाई दुप्वेश्वर गाउँपालिकामा आकर्षित गरिने छ।
१८. धार्मिक पर्यटन सर्किटहरु निर्माण गरि दुप्वेश्वरलाई धार्मिक पर्यटन हब निर्माण गरिनेछ।
१९. पर्यटकलाई आवश्यक सूचना प्रवाहमा थप सहजताका लागि पर्यटन सूचना केन्द्र बनाई प्रविधिको प्रयोग गरि आवश्यक सूचना दिने व्यवस्था मिलाईनेछ।
२०. वागमती प्रदेश सरकारले तामाङ भाषालाई कार्यालयको कामकाजको भाषाको रुपमा मान्यता प्रदान गरिसकेको अवस्थामा यस दुप्वेश्वर गाउँपालिका पनि तामाङ समुदायको बाहुल्यता रहेको पालिका भएको हुँदा तामाङ भाषालाई स्थानीय कामकाजको भाषाको रुपमा प्रदेश ऐन र कार्यविधि अनुरूप प्रयोगमा ल्याउन प्रयत्न गरिनेछ।

❖ भूमी व्यवस्था तथा सहकारी

१. प्रत्येक वडाहरुमा रहेका सहकारी संस्थाहरुलाई नवीकरण गरी थप जिम्मेवार बनाउदै विभिन्न समुह संञ्जाल कृषि फर्म लगाएत सामुहिक खेति तथा व्यवसायलाई सहकारी मार्फत उत्पादनमा वृद्धि गर्न पहल गरिने छ।

२. सहकारी मार्फत हुने रासायनिक मल वितरण प्रणालिलाई थप व्यवस्थित गरिने छ।
३. सहकारी संस्था मार्फत गरिवी निवारण रोजगारी कृषि तथा पशुपालनको क्षेत्रमा लगानी अभिवृद्धि हुने कार्यक्रमहरु तर्जुमा गरि लागु गरिने छ।
४. गाउँपालिका भित्र रहेका बैंक तथा वित्तिय संस्थाहरूसँग गाउँपालिकाले समन्वय गरि उद्यमी लगायत आय आर्जन र स्वरोजगार बन्ने नागरीकलाई सहूलियत पुर्ण कर्जा प्रवाह गर्नका लागि अनुरोध तथा निर्देश गरिनेछ।
५. सहकारीलाई उद्यमशिल क्षेत्रमा लगानी गर्न प्रोत्साहनमुलक काममा लगाइनेछ।
६. भुमि तथा समस्या समाधान आयोगको समन्वयमा गाउँपालिका क्षेत्रभित्र रहेका भुमिहिन दलित भुमिहिन सुकुम्वासी र अव्यवस्थित बसोबासीहरुको व्यवस्थित बसोबासको लागि जग्गा धनीपुर्जा सहित आवश्यक बसोबासको व्यवस्था मिलाउन आवश्यक पहल गरिनेछ।

❖ न्यायिक क्षेत्र

१. गाउँ पालिका भित्र घट्ने न्यायिक समितिसँग सम्बन्धी घटनाहरुको पहिचान गरि न्यायिक समितिका बारेमा सचेतना मुलक कार्यक्रमहरु संचालन गरिने छ।
२. समाजमा विद्यमान विभिन्न कुरितिहरुको अन्त्यका लागी सचेतना मुलक कार्यक्रम संचालन गरिने छ। साथै सामान्य प्रकृतिका घटनाहरूसँग सम्बन्धित उजुरीहरुको आधारमा छलफल तथा आवश्यकता अनुसार सुरक्षित आवासमा राखिने व्यवस्था गरिनेछ र जटिल प्रकृतिका घटना तथा उजुरीहरुलाई अन्य सम्बन्धीत निकायहरूसँगको सहकार्यमा विवाद समाधान गर्ने उचित राय परामर्श दिने व्यवस्था मिलाइनेछ।

३. वडाहरुमा रहेका मेलमिलाप सेवा केन्द्रहरुलाई प्रभावकारी बनाई वडामा नै विवाद समाधान गर्न न्यायिक समितिको कार्य क्षेत्र अनुसार विवाद समाधान गर्ने कार्यलाई निरन्तरता दिइनेछ ।
४. **विवादको साटो, मेलमिलापको बाटो** भन्ने मान्यता अनुरूप मेलमिलाप सेवा केन्द्र तथा सामुदायिक केन्द्रहरुबाट मिल्न नसेकेका विवादहरुलाई बन्द र खुला ईजलास निर्माण गरि न्यायिक समिति मार्फत विवाद समाधान तथा मेलमिलाप गराउने व्यवस्था गरिने छ ।
५. न्यायिक समितिका पदाधिकारीहरु तथा मेलमिलापकर्ताहरुको क्षमता अभिवृद्धिका लागि आवश्यक कार्यक्रमहरु सञ्चालन गरिने छ ।
६. पालिकामा कार्यक्षेत्र बनाई कार्यरत विभिन्न संघ संस्था, समूह लगायतको सहकार्यमा विभिन्न कार्यक्रमहरु मार्फत सचेतना कार्यक्रमहरु तय गरिनेछ ।

❖ श्रम तथा रोजगार

"श्रमको सम्मान राष्ट्रको अभियान"

१. आ.व २०८२/०८३ मा उत्पादन मुलक क्षेत्रमा रोजगारी प्रदान गर्न गाउँपालिकामा आन्तरिक रोजगारीको सृजनामा जोड दिनुको साथै निजी, सहकारी तथा गैर सरकारी संस्थाहरुसँग समन्वय, सहकार्य तथा साझेदारी गरिनेछ ।
२. स्थानीय तहको ५ वर्षे रोजगार रणनीतिलाई प्रभावकारी रुपमा अवलम्बन गर्नको लागि आवश्यक स्रोत साधनको पहिचान गरी प्रभावकारी रुपमा कार्यान्वयन गरिनेछ ।
३. श्रम संसार प्रणाली (shramsansar.gov.np) मा गाउँपालिकाका सबैलाई आवद्धता गर्नका लागि आवश्यक नीति लिइने छ ।
४. **दिगो विकासको लागि नागरिकमा हर्षः गाउँ टोल बस्ति सोलिड** वर्षको अभियान मार्फत सडकहरु सोलिड कार्यलाई प्राथमिकता दिई स्तरोन्नती गरिने छ ।

५. बेरोजगार युवाहरूलाई रोजगार कार्यक्रममा जोडि दुर्गेश्वर विकास निर्माण अभियानमा लगाईने नीति लिईने छ ।
६. सबै वडाहरू सँग साझेदारी कार्यक्रम मार्फत योजनाहरूलाई प्रभावकारी ढङ्गबाट संचालन गर्ने नीति लिइनेछ ।
७. वैदेशिक रोजगारीमा गएका तथा वैदेशिक रोजगारीबाट फर्केका बेरोजगार व्यक्तिको तथ्याङ्क संकलन (पार्श्वचित्र) बनाई, वैदेशिक रोजगारीमा रहेका परिवारलाई वित्तीय साक्षरता सम्बन्धी अभिमुखीकरण कार्यक्रम गरिनेछ ।
८. वैदेशिक रोजगारीमा जान चाहने व्यक्तिहरूलाई सुरक्षित, मर्यादित र भरपर्दो बनाउनेको लागि वैदेशिक रोजगारी सम्बन्धि आवश्यक सचेतना मूलक कार्यक्रम र श्रम स्वीकृती तथा पुनः श्रम स्वीकृती लिन सहजिकरण गरिनेछ । साथै वैदेशिक रोजगार बोर्डबाट प्रदान गरिने विदेशमा अलपत्र परेका कामदारहरूको उद्धार तथा खोजतलास सेवा, औषधी उपचार सहयोग, छात्रवृत्ति सहायता बिरामी वा अंगभंग भएमा प्रदान गरिने उपचारका लागि आर्थिक सहायतामा रोजगार सेवा केन्द्र मार्फत सहजिकरण गरिनेछ ।
९. वैदेशिक रोजगारबाट फर्केका श्रमिकको सामाजिक र आर्थिक, पुनः एकीकरण र स्वरोजगारका लागि उध्यमशिलता विकास तथा व्यवसायिक योजना निर्माण गरि श्रम र रोजगार सम्बन्धी कार्यक्रम संचालन गरिने छ ।
१०. व्यावसाय योग्यता प्रणालिलाई प्राथमिकतामा राखी CTEVT बाट पुर्व सिकाई मान्यता RLP विधिबाट सिप परिक्षण गरि श्रम बैंकमा आबद्धता गरिने छ ।
११. स्थानीय तहले सञ्चालन गर्ने योजना तथा आयोजनाहरूमा आवश्यक श्रमिकहरू पूर्ती गर्दा रोजगार सेवा केन्द्रमा सुचिकृत बेरोजगार व्यक्तिहरूलाई पहिलो प्राथमिकता दिई काममा लगाउने प्रबन्ध मिलाइनेछ ।
१२. आ.व २०८२/०८३ को लागि यस पालिकामा सुचिकृत भएका बेरोजगार व्यक्तिहरूलाई न्युनतम रोजगारी प्रदान गरि सार्वजनिक पुर्वाधारको विकास निर्माण संगै सामाजिक संरक्षणको प्रत्याभूति गराईनेछ र संघिय

सरकारबाट प्राप्त अनुदानले रोजगारी सृजना गरिने र गाउँपालिकाबाट पनि बजेट विनियोजन गरी थप सुचिकृत बेरोजगारलाई रोजगारी दिईनेछ ।

१३. आ.व २०८२/०८३ मा सम्पूर्ण वडाहरूसँग योजनाहरूको साझेदारी गरी उक्त योजनाहरूलाई थप प्रभावकारी रूपमा कार्यान्वयन गरिनेछ ।

१४. बाल श्रममुक्त स्थानीय तह घोषणा कार्यविधि, २०७७ कार्यान्वयन गरिनेछ ।

२. सामाजिक विकास

❖ शिक्षा युवा तथा खेलकुद

"स्थानीय पाठ्यक्रम प्रविधि सहितको गुणस्तरीय शिक्षा सबैको समान पहुँच कार्यान्वयन पालिकाको ईच्छा "

१. दुप्चेश्वर गाउँपालिका भित्रका सामुदायिक विद्यालयहरूमा ८ देखी १२ सम्मका विद्यार्थीहरूलाई झिकाउँ, सिकाउँ र टिकाउँ भन्ने अभियान सहित सिक्दै कमाउँदै र कमाउँदै सिक्दै साथै पढाई सँगै सिप कार्यक्रम संचालन गरिने छ ।

२. गाउँ शिक्षा योजना निर्माण भई अल्पकालिन तथा दीर्घकालिन शैक्षिक योजना निर्माण गरि कार्यान्वयनमा विशेष जोड दिईनेछ ।

३. **शिक्षासँग श्रम कार्यक्रम** संचालन गरि होम ग्रोन उत्पादनमा जोड दिईने छ साथै विद्यालयको वातावरण स्वच्छ, सुन्दर र हराभरा पार्न फुलबारी कार्यक्रम संचालन गरिनेछ ।

४. **शिक्षा प्रेमी मिलौं सब सुन्दर दुप्चेश्वर शैक्षिक हव** भन्ने उद्देश्यका साथ पुर्व शिक्षकको सिप दक्षता र क्षमता प्रयोग गरि दुप्चेश्वर गाउँपालिकाको विद्यालयहरूलाई शैक्षिक हवको रूपमा विकास गरिनेछ ।

५. **समृद्ध दुप्चेश्वर सबैको हितः असल मान्छे देशभक्त नागरिक** बनाउने अभियान अन्तर्गत पालिकाको भुगोल ईतिहास र समाजका बारेमा जानकारी प्रदान गर्ने कार्यक्रमहरू संचालन गरिने छ ।

६. दुप्चेस्वर गाउँपालिका भित्रका विद्यालयहरूको अनुगमन कार्यलाई डिजिटल माध्यमबाट संचालन गरि प्रबाभकारी ढङ्गबाट कार्यान्वयन गरिने छ।
७. शैक्षिक जागरण कार्यक्रमलाई निरन्तरता दिईने छ।
८. कक्षा ५ र ८ को अन्तिम परिक्षालाई व्यवस्थित बनाउनका लागि परिक्षा केन्द्र निर्धारण गरि परिक्षा संचालन गर्न आवश्यक सम्पूर्ण व्यवस्था मिलाईने छ।
९. **अभिभावक शिक्षक र सरोकारवालाको साझेदारी हाम्रो विद्यालय हाम्रो जिम्मेवारी** भन्ने भावनाका साथ विद्यालयको सुधारमा लाग्न शैक्षिक सरोकारवालाहरूसँग अन्तरक्रिया तथा अन्तरसंवाद कार्यक्रम संचालन गरि शैक्षिक विकासमा सामुहिक योगदानको विकास गरिनेछ।
१०. सामुदायिक विद्यालयहरूलाई क्रमश बालबालिका, अपाङ्ग, छात्रा मैत्रि बनाउदै लगिने छ।
११. दिवा खाजा कार्यक्रमलाई स्थानीय स्तरमा उत्पादित खाद्यान्नहरूलाई दिवा खाजा कार्यक्रममा समावेश गरि अनुगमन कार्यलाई व्यवस्थित गरिने छ।
१२. शैक्षिक गुणस्तर बढाउनका लागि **शिक्षक विद्यार्थी र अभिभावकको एकता: गुणस्तरीय र प्रभावकारी शिक्षा हाम्रो प्रतिवद्धता** कार्यान्वयनका लागी आवश्यक सम्मान तथा प्रोत्साहन कार्यक्रम संचालन गरिने छ।
१३. दुप्चेस्वर गाउँपालिका भित्रका सामुदायिक विद्यालयमा अध्ययनरत विद्यार्थी लागि अतिरिक्त क्रियाकलाप संचालन गरि विद्यार्थीमा रहेको अन्तरनिहित प्रतिभाको प्रस्फुटन कार्यलाई जोड दिईनेछ।
१४. Think globally act locally भन्ने नारालाई मध्येनजर गर्दै स्थानीय पाठ्यपुस्तक छपाई र वितरण गरिने छ।
१५. **शिक्षक विद्यार्थी अभिभावकको एउटै स्वर: ग्लोबल मार्केटमा हाम्रो दुप्चेस्वर** मुल नाराका साथ सामुदायिक विद्यालयलाई सूचना प्रविधि मैत्री बनाई शिक्षण सिकाईमा यसको सघन प्रयोग मार्फत विद्यार्थीलाई प्रविधि प्रति जागरुक बनाउन सामुदायिक विद्यालयमा ईन्टरनेट स्मार्ट बोर्ड तथा

डिजीटल सिकाई सामाग्रीको पहुचको विस्तार र आवश्यक प्राविधिक सहयोग उपलब्ध गरिने छ।

१६. दिवा खाजा तथा विद्यालय अनुगमनका लागी अभिभावकबाट समिति गठन गरी आलो पालो तरिकाले विद्यालय निरिक्षणको व्यवस्था मिलाईने छ र सक्रिय अभिभावक छनोट गरि पुरस्कारको व्यवस्था गरिने छ।

१७. **खेलकुदमा उत्कृष्टता हाम्रो सानः खेलको माध्यमबाट दुप्चेश्वर चिनाउ अभियान** मुल नाराका साथ पालिका जिल्ला र प्रदेश स्तरको राष्ट्रपति रनिङ शिल्ड प्रतियोगिता संचालन तथा गाउँपालिका भित्रका युवाहरुलाई खेलकुद क्षेत्रमा क्रियासिल गराउन विविध खेलकुद कार्यक्रमको आयोजना गरि खेलकुदमा सहभागिताको लागी अभिमुख गरिने छ।

१८. माध्यमिक विद्यालयमा रेडक्रस/स्काउट संस्थाको गठन गरि अनुशासन र स्वयम् सेवकको भावनाको विकास गरिने छ।

१९. Quality focused cluster (leader school) निर्माण गरी अन्य विद्यालयहरुलाई सोही दिशामा उन्मुख गराउने नीति लिईनेछ।

२०. विद्यालयहरुमा कक्षा ८ र SEE परिक्षामा न्युनतम स्तरीकृत अङ्क १.६ र NG उन्मुलन गर्ने विद्यालयलाई प्रोत्साहन स्वरुप पुरस्कार प्रदान गरिने छ।

२१. युवा लक्षित युवा जागरुक अभियान र शैक्षिक जागरण कार्यक्रमलाई निरन्तरता प्रदान गरिने छ।

२२. सामुदायिक विद्यालयको शिक्षकहरुको क्षमता अभिवृद्धि र शिक्षण सिकाईमा भईरहेको नव प्रवर्दनलाई व्यवहारमा उपयोग गर्नका लागी बागमती प्रदेश सरकार, गै.स.स सँगको साझेदारीमा कार्य सम्पादन र नतिजामा आधारित भई विषयगत तालिमको व्यवस्था गरिनेछ।

२३. अन्तरनिहित प्रतिभाको प्रस्फुटनको लागी विद्यार्थी कला प्रदर्शनी बाल प्रतिभा सप्ताह आयोजना गरि प्रतिभाको विकास सम्मान र प्रोत्साहन गर्ने कार्यलाई निरन्तरता दिईने छ।

२४. विद्यालय निरीक्षण अनुगमन कार्यलाई तिब्रता दिईनेछ ।
२५. विद्यालयहरूको शैक्षिक गतिविधीलाई नियन्त्रण र निर्देशन गर्न सूचना प्रविधीको प्रयोग गरिने छ । एकिकृत अनुगमन प्रणालीलाई कार्यान्वयन गरिनेछ ।
२६. युवा जागरुक अभियान सञ्चालन गरिने छ ।
२७. हेलो अभिभावक कार्यक्रम सञ्चालन गरी विद्यार्थिको सिकाई र शिक्षकहरूको शिक्षण प्रक्रियामा अभिभावकलाई प्रत्यक्ष रूपमा जोडिनेछ ।
२८. विद्यालयमा शैक्षिक गुणस्तर कायम गरी जनशक्ति व्यवस्थापनका लागी डी ग्रेड अपग्रेड र मर्ज तथा समायोजन प्रक्रियालाई निरन्तरता दिईने छ ।

❖ आधारभुत स्वास्थ्य तथा सरसफाई

*" सबै नागरिकको लागि निःशुल्क स्वास्थ्य सेवा
स्वस्थ पालिका निर्माणमा पुर्याउ टेवा "*

१. आवश्यक भौतिक पूर्वाधार, औजार उपकरण तथा दक्ष जनशक्ति सहितको १५ शैयाको अस्पताल स्थापनाको लागी यथोचित समन्वय र पहल गरिनेछ ।
२. अध्यक्ष जेष्ठ नागरिक स्वास्थ्य परिक्षण कार्यक्रम संचालन गरि गाउँपालिका भित्रका जेष्ठ नागरिकहरूको गाउँ टोल बस्तिमा गई परिक्षण गर्ने कार्यक्रम लागु गरिने छ ।
३. बहुक्षेत्रीय पोषणसँग सम्बन्धित सबै सरोकारवाला सरकारी तथा गैर सरकारी निकायहरू बीच समन्वय गरि एकिकृत कार्यक्रम संचालन गरिने छ । साथै दुप्चेस्वर गाउँपालिकालाई पोषण मैत्री स्थानीय तह घोषणा गर्न आवश्यक कार्यलाई निरन्तरता दिईनेछ ।
४. संस्थागत सुत्केरीको दर बढाउने उद्देश्यको साथ संचालनमा रहेको पुर्ण संस्थागत सुत्केरी युक्त गाउँपालिका बनाउने अभियानलाई थप प्रभावकारी बनाउन छोरी सम्बृद्धि कोष तथा आमा सुरक्षा कार्यक्रम अन्तर्गत स्वास्थ्य

संथामा प्रसुति भए पश्चात सुत्केरीलाई गाउँपालिकाको तर्फबाट उपलब्ध गराईने यातायात खर्चलाई निरन्तरता दिइनेछ ।

५. गर्भवती महिला को पोषण अवस्था सुधार तथा गर्भमा रहेको बच्चाको उचित वृद्धि बिकासमा मद्दत पुर्याउने हेतुले संचालन गरिएको गर्भवती महिलाको **घरमा झण्डा र हातमा अण्डा** कार्यक्रम लाई निरन्तरता दिइनेछ ।

६. गाउँपालिकाको भौगोलिक बिकटता तथा सेवाग्राहिको आर्थिक अवस्थालाई ध्यानमा राखि प्रसुती सम्बन्धी जटिलताको कारण प्रेषण गर्नु पर्ने सुत्केरी महिला लाई निःशुल्क एम्बुलेन्स सेवा कार्यक्रमलाई निरन्तरता दिइनेछ ।

७. मातृ तथा नव शिशु स्वास्थ्यमा सुधार गर्न सुरुवात गरिएको ग्रामीण अल्ट्रा साउण्ड कार्यक्रम लाई सबै वडाहरुमा नियमित रुपमा संचालन गर्ने कार्यक्रम लाई निरन्तरता दिइनेछ ।

८. सुत्केरी पश्चात् आमा र बच्चामा देखिन सक्ने समस्या र खतराका लक्षणहरु लाई न्युनिकरण गर्न Post Natal Care (PNC) को मापदण्ड अनुसार ४ पटक नै पुर्ण रुपमा सुत्केरी जाँच गर्न सुत्केरी भएको २४ घण्टा, तेस्रो दिन, सातौं दिनमा र बयालिसौं दिनमा सम्बन्धित वडाको स्वास्थ्यकर्मी मार्फत सुत्केरी महिलाको घर मै गएर आमा र बच्चाको स्वास्थ्य परिक्षण गर्ने कार्यक्रम लाई निरन्तरता दिइनेछ ।

९. नियमित औषधी सेवन गर्ने दिर्घ रोगी तथा जेष्ठ नागरीकहरुको स्वास्थ्य लाई नियमित परिक्षण, आवश्यक मनोपरामर्श तथा उपचार गर्न जेष्ठ नागरीक स्वास्थ्य प्रवर्द्धन कार्यक्रम संचालन गरिनेछ ।

१०. स्वास्थ्य विमा कार्यक्रमको महत्व सम्बन्धी आम दुष्चेस्वर बासी नागरीकहरुमा गाउँपालिकाले आयोजना गर्ने सबै प्रकारका कार्यक्रमहरु महत्वका बारेमा जानकारी गराईने छ ।

११. गाउँपालिकामा मनोसामाजिक परामर्श कर्ता नियुक्ति गरि गाउँपालिका भित्र विभिन्न सकारात्मक सन्देश मुलक चेतना मुलक तथा मनोपरामर्श सम्बन्धी विविध कार्यक्रमहरु संचालन गरिने छ ।

१२. एक विद्यालय एक नर्स कार्यक्रमको प्रभावकारी ढङ्गबाट परिचालन गरि थप सेवाको विस्तार गरिने छ ।

१३. पुर्ण खोप युक्त गाउँपालिका सुनिश्चितता गर्न घरधुरी सर्वेक्षण र प्रमाणिकरणको लागि आवश्यक क्रियाकलापहरूलाई निरन्तरता दिईनेछ तथा उपलब्ध जनसक्ति, भौतिक पूर्वाधार आदि को आधारमा स्वास्थ्य संस्थाहरूमा क्रमसः किशोर किशोरी मैत्री स्वास्थ्य सेवा संचालन तथा विस्तार गरिने छ ।

❖ खानेपानी तथा सरसफाई

*"परम्परागत मुहान संरक्षण प्रकृतिको खानी
एक घर एक धारा शुद्ध खानेपानी "*

१. दुप्चेधर गाउँपालिका भरी एक घर एक धाराको मान्यता अनुरूप संघ प्रदेश र स्थानिय तह एवं स्थानिय उपभोक्ताहरूको सक्रिय सहभागितामा शुद्ध खानेपानीको उपलब्धतालाई बिकास गरिनेछ ।
२. एकीकृत खानेपानी योजनाहरू संचालन गरी गाउँ टोल र समाजमा व्यवस्थित मुहान संरक्षण र वितरण प्रणालिलाई प्रभावकारी कार्यान्वयन गरिने छ ।
३. संघिय तथा प्रदेश सरकारबाट प्राप्त हुने अनुदान तथा गाउँपालिकाको साझेदारीमा खानेपानी आयोजना निर्माण तर्फ केन्द्रित गरी खानेपानीको समस्या समाधान गर्न प्रयत्न गरिने छ ।
४. जलवायु अनुकुल तथा विपद् व्यवस्थापनका क्रियाकलापलाई एकीकृत गरि जोखिम न्यूनीकरण तथा रोकथामको लागि विपद् पुर्व तयारी जोखिम आकलन जोखिम सम्बन्धी सचेतना र विपद् प्रतिकार्य तयारी गरिनेछ ।
५. ऐतिहासिक ढुङ्गेधारा पोखरी कुवा र परम्परागत खानेपानीका स्रोतलाई सम्पदाको रूपमा संरक्षण र उपयोग गर्ने नीति लिईनेछ ।

❖ महिला बालबालिका तथा सामाजिक संरक्षण

"स्थानीय सरकारको सेवा नागरीकको हित

पहिलो प्राथमिकता महिला बालबालिका अनाथ र जेष्ठ नागरिक "

१. लैङ्गिक विभेदको अन्त्य गर्दै दलित जनजाति अल्पसङ्ख्यक समुदायहरूको सबै प्रकारका विकासका लागि समान सहभागिता गर्नका लागि लक्षित कार्यक्रमहरू संचालन गरिने छ।
२. हिसामुक्त गाउँपालिक पहिचान अभियान संचालन गरि सबै प्रकारका हिंसा विरुद्ध शुन्य सहनसिलताको नीति लिइनेछ।
३. अपाङ्गता भएका व्यक्तिहरूको जिवनस्तरमा सहजता ल्याउन जिविकोपार्जनका कार्यक्रमहरू सञ्चालन गरिनेछ। साथै अपाङ्गता भएका व्यक्तीहरूलाई सेवा प्रवाहमा विशेष प्राथमिकता दिई सिफारिस लगायतका सेवा सुविधाहरू निशुल्क उपलब्ध गराईनेछ।
४. अन्तर्राष्ट्रिय नारी दिवस, लैंगिक हिंसा विरुद्धको १६ दिने अभियान, जातिय भेदभाव तथा छुवाछुत उन्मुलन दिवस तथा तिज जस्ता महिला विशेष कार्यक्रमहरूलाई सचेतना अभिवृद्धीमुलक तथा प्रतिस्पर्धात्मक कार्यक्रमको रुपमा सञ्चालन गरिनेछ।
५. "जेष्ठ नागरिकको सम्मान, सभ्य समाजको पहिचान" भन्ने मुल नाराका साथ जेष्ठ नागरिक सम्मान कार्यक्रम सञ्चालन गरिनेछ।
६. उपाध्यक्षसँग बालबालिका कार्यक्रम संचालन गरि चौमासिक रुपमा बालबालिका र जनप्रतिनिधि विच समसामयिक विषयमा छलफल र सम्वाद कार्यक्रम संचालन गरिनेछ।
७. बालबालिका गर्भवती महिला र जेष्ठ नागरिकहरूको लागि निःशुल्क स्वास्थ्य परिक्षण कार्यक्रम संचालन गरिनेछ।

८. लक्षित समुदाय वर्ग र क्षेत्रसँग सम्बन्धीत रहेका व्यक्तिहरूका लागि विभिन्न कार्यक्रमहरूलाई प्रभावकारी ढङ्गबाट संचालन गरिनेछ।

९. बाल अधिकार सुनिश्चितताको लागि बालमैत्री स्थानीय शासनको प्रवर्द्धन र बाल संजाललाई अझ प्रभावकारी बनाईने छ।

१०. **जीवन स्तर र पठनपाठनमा वृद्धि उपाध्यक्ष छोरी समृद्धि** कोषको स्थापना भई वार्षिक रूपमा गाउँपालिका भित्रका स्वास्थ्य संस्थाहरूमा जन्मेका सम्पूर्ण छोरीहरूको नाममा एकमुष्ट रकम बैंकमा मुद्दति खाता संचालन गरी बचत गरिनेछ, जसले सम्पूर्ण छोरीहरूको पठन-पाठन तथा शैक्षिक उन्नतीको लागी सहयोग पुर्याउने नीतिको निरन्तरता दिईने छ।

११. दिगो विकास लक्ष, सोह्रौं आवधिक योजनाका तथा बेजिङ्ग घोषणाका धाराहरू सम्बन्धी दुप्चेश्वर गाउँपालिकाको प्रत्येक जनप्रतिनिधि र कर्मचारीहरूलाई विभिन्न माध्यमबाट अभिमुखिकरण प्रदान गरिनेछ।

१२. घरेलु हिंसा पिडित महिलाहरूलाई न्यायमा पहुच दिलाई आवश्यकता बमोजिम सेफ हाउस संचालन गरि आश्रय प्रदान गरि मेलमिलापको माध्यमबाट परिवारको पुनस्थापना गरिनेछ। पिडित महिलाहरूको लागि मागमा आधारित सिपमुलक तालिम प्रदान गरि आत्मनिर्भर बनाउन सहयोग गरिने छ।

१३. समाजमा रहेका विकृति विसङ्गती कुरिति र अन्याय अत्याचारका विरुद्ध जनचेतना मुलक कार्यक्रमहरू संचालन गरिने छ।

१४. समाजमा रहेका असक्त फरक क्षमता भएका नागरिकहरूको जिवन स्तर उकास्नका लागि गाउँ पालिकाबाट प्रदान हुने सेवा सुविधाहरूलाई छिटो सजिलो र भरपर्दो बाटो अपनाउने व्यवस्था मिलाईने छ।

१५. गाउँपालिका भित्र रहेका बाल क्लव महिला समुह/ सञ्जालह लगायतका समुहहरूलाई समाजमा रहेका अन्याय अत्याचार कुरिति हिंसा बहुविवाह

- वालविवाह लगायतका प्रथाहरुको अन्त्यको लागि चेतना मुलक कार्यक्रमहरु संचालन गरिने छ।
१६. गाउँपालिका भित्र महिला हिंसा न्यूनिकण गर्नका लागि आवश्यक कार्यक्रम तर्जुमा गरि लागु गरिने छ।
१७. **विकासमा महिला समृद्धिमा पहिला** आत्मसाथ गर्दै गाउँपालिकाबाट संचालन गरिने विकास निर्माणका कार्यहरुमा महिलाहरुको नेतृत्व विकास क्षमता अभिवृद्धि गराउने नीति लिइने छ।
१८. महिला र पुरुष लगाएत लैङ्गिक तथा यौनिक अल्पसङ्ख्यको सामाजिक विभेदको अन्त्य तथा लैङ्गिक समानता सामाजिक समावेशिकरण परिक्षण (GESI) गर्ने नीति अवलम्बन गरिने छ।
१९. **"समृद्ध दुष्पेश्वर निर्माणमा सदैव टेवा सकारात्मक सोच सहित जय मानव सेवा"** भन्ने अभियान मार्फत सकारात्मक सोच आत्मबल उर्जा र नकरात्मक सोच हटाउनका लागि मानव सेवा आश्रमसँगको सहकार्यमा विभिन्न कार्यक्रमहरु संचालन गरिनेछ।
२०. विद्यालयमा किशोर किशोरीहरुको लागि अन्तरपुस्ता सिप अनुभव हस्तान्तरण तथा आत्मरक्षा सम्बन्धी कार्यक्रम संचालन गरिनेछ।
२१. योग ध्यानको कार्यक्रम संचालन गर्नका लागि योग्य प्रशिक्षकद्वारा बैज्ञानिक प्रशिक्षण शिविरहरु मार्फत दैनिक जिवन अभ्यासको कार्यक्रमहरु संचालन गरिने छ।
२२. अपाङ्गता भएका व्यक्तिका लागी समुदायमा आधारित पुनस्थापना कार्यक्रमलाई निरन्तरता दिईने छ।
२३. दलित समुदायका लागी लक्षित कार्यक्रम तथा जातिय विभेद तथा छुवाछुत अन्त्य सम्बन्धी विभिन्न कार्यक्रमहरु संचालन गरिने छ।
२४. हामी सक्छौं हामी गछौं नाराका साथ दुष्पेश्वर भित्रका गृहिणी महिलाहरुका लागि सिप र क्षमता विकास गरि व्यावसाय संचालन गर्नका लागि विउ पुँजि दिने कार्यक्रमलाई निरन्तरता दिईनेछ।

❖ लैङ्गिक समानता तथा सामाजिक समावेशिकरण तथा सामाजिक सुरक्षा

१. पालिकाले सामाजिक महत्वका विभिन्न संरचनाहरू निर्माण गर्दा बालमैत्री अपाङ्गमैत्री संरचना निर्माण गरिनेछ।
२. गाउँपालिका भित्र रहेका महिला समुह संजाल, आमा समुहहरूको क्षमता अभिवृद्धि गर्न चेतनामुलक तथा शिपमुलक तालिम व्यवस्था गरिनेछ।
३. गाउँपालिका स्तरीय बाल क्लव स्थापना गरी समाजमा रहेका विकृतिहरूलाई रोक्न तथा न्यूनिकरण गर्न अभियान संचालन गरिनेछ।
४. समाजमा रहेका हरेक क्षेत्रको महिलाहरूलाई सहभागिता गराई नारी दिवस तथा तिज विशेष कार्यक्रम संचालन गरिने छ।
५. सामाजिक सुरक्षा भत्ता वितरण गर्दा प्रत्येक लाभग्राहीहरूलाई बैकमार्फत रकम भुक्तानी गरिनेछ।

३. पुर्वाधार विकास

❖ सडक आवास तथा भवन

"दिगो विकासको लक्ष पालिकाको सान

सडक र पुर्वाधार संरक्षण अभियान"

१. वर्षातको समयमा क्षति हुने सडकहरूको संरक्षण कार्य गर्न **हाम्रो सडक हाम्रो गाउँ सबै मिलि सुन्दर बनाउ** भन्ने नारालाई सार्थक तुल्याउन हाम्रो गाउँ हामी बनाउँछौं भन्ने भावका साथ सडक तथा गाउँ आफै बनाउन श्रम संस्कृतिको विकास कार्यलाई अगाडि बढाईने छ।
२. सडक संजालको दिगो विकासको लागी सडक गुरुयोजना तयार भइसकेको र यसै आ व देखि सो गुरुयोगना लागु गरिने छ।
३. पुर्वाधार निर्माण तथा गुणस्तर परिक्षणको लागी सिभिल ल्याबबाट हुने परिक्षणलाई निरन्तरता दिइनेछ।

४. ठेक्का प्रणालीलाई पारदर्शी ,मर्यादित र व्यवस्थित बनाउन कार्तिक महिना भित्रमा नै बोलपत्र आव्हान गरी ठेक्का प्रणालीलाई प्रभावकारी ढङ्गले व्यवस्थित गरिने छ ।

५. " जागरुक उपभोक्ता, सक्रिय टोल: समुन्नत र विकसित हाम्रो दुष्पुष्कर " को नारालाई आत्मसात गर्दै उपभोक्ताको मागमा आधारित भई योजनाहरूमा बजेट बिनियोजन गरिने छ ।

६. सार्वजनिक स्थल, मठ-मन्दिर र गुम्बा लगायत धार्मिक, साँस्कृतिक, ऐतिहासिक, पर्यटकिय, पुरातात्विक तथा सार्वजनिक महत्वको स्थानहरूमा रहेका अतिक्रमित सार्वजनिक सामुदायिक र सरकारी जग्गाहरूको पहिचान गरी प्राथमिकताको आधारमा संरक्षण तथा संवर्द्धन गर्ने नीति अवलम्बन गरिने छ ।

७. भौतिक पूर्वाधार विकासमा सार्वजनिक- निजी साझेदारीलाई विशेष प्राथमिकता दिईनेछ ।

८. नक्सापास नगरी भौतिक संचरना तथा घर निर्माण गर्ने र स्वीकृत मापदण्ड विपरितका कार्यलाई निरुत्साहित गर्नुका साथै स्थानीय भवन मापदण्ड कडाक्षका साथ पालना गरिनेछ ।

९. भु तथा जलाधार क्षेत्र संरक्षण गर्नका लागि अग्निसो खेतिलाई विस्तार गरिने छ ।

१०. भौतिक पूर्वाधार निर्माण गर्दा दोहोरो नपर्ने गरि एउटै सडकको पनि खण्ड खण्ड गरि कार्य गरिनेछ ।

११. सडक आयोजना छनौट गर्दा सामाजिक, आर्थिक लाभ हुने किसिमको पर्यटन कृषि पशुपन्छि जन्य तथा अन्य उत्पादन र रोजगारीमा टेवा पुग्ने बातावरण मैत्रि आयोजना छनौट गरिने छ ।

१२. असारो विकासको प्रवृत्तिलाई न्यूनिकरण गर्न हरेक वर्ग बैशाख मसान्त भित्र निर्माण कार्य सक्ने गरि योजनाको कार्यान्वयन गरिने छ ।

१३. दिगो विकासको लक्ष प्राप्तिका लागि स्थानीय सरकारको स्पष्ट नीति तथा कार्ययोजना बनाई वार्षिक योजनामा समावेश गरि कार्यान्वयनमा ल्याइने छ ।
१४. स्थानीय तहसंग जोडिएका सबै प्रकारका बजेटहरु तथा कार्यक्रमहरुको सहि रुपमा कार्यान्वयन गर्नका लागि योजना कार्यक्रम असार मसान्त भित्र स्वीकृत गरि लागु गरिने छ ।
१५. गाउँपालिकाको आयोजनाहरु संचालन गर्दा भौगोलिक अवस्था प्रारम्भिक वातावरणीय प्रभाव मुल्याङ्कन **IEE** र वातावरणीय प्रभाव मुल्याङ्कन **EIA** अनुसार आयोजनाहरु संचालन गर्ने कार्यलाई निरन्तरता दिइनेछ ।
१६. गै.स.स मार्फत साझेदारीमा हुने योजनाहरुलाई जोड दिइने छ साथै समपुरक अनुदानबाट संचालन हुने आयोजनाहरुमा लागत साझेदारीका लागि बजेट सुनिश्चित गरि कार्यान्वयन गरिने छ ।
१७. सबै वडाका उपभोक्ता समिति र सरोकारवाला निकायहरुका लागि योजना संचालन सम्बन्धी अभिमुखीकरण कार्यक्रम संचालन गर्दै योजना अनुगमन, निरिक्षण र **Quality Quantity** अनुरूपको काम गर्नका लागि अनुगमन समितिलाई जिम्मेवार बनाइने छ ।
१८. दिगो विकासको लक्ष्य हासिल गर्नका लागि बनेका योजनाहरुलाई प्राथमिकतामा राखिने छ ।
१९. पालिकाका महत्वपूर्ण योजनाहरु कार्यान्वयन गर्दै समुन्नत दुप्चेश्वर निर्माण गर्न आवधिक योजना (Periodic Plan) तथा मध्यमकालिन खर्च संरचना (Medium Term Expenditure Framework) निर्माण सम्पन्न भइसकेको हुँदा यसै आर्थिक वर्षबाट प्रभावकारी कार्यान्वयन गरिने छ ।
२०. योजनाको सम्पूर्ण विवरण तथा उपभोक्ता समितिका काम,कर्तव्य र अधिकार सम्बन्धी स्पष्ट नीति बनाई कार्यान्वयनमा ल्याइने छ योजनामा उपभोक्ता सहभागीतालाई सुनिश्चित गरिने छ ।
२१. दुप्चेश्वर गाउँपालिका भित्रका महत्वपूर्ण र प्राथमिकतामा परेका महत्वपूर्ण सडक खण्डहरुलाई १२ महिनानै सवारी संचालन गर्नका लागि दिगो रुपमा सडक सोलिड, नाली तथा भल व्यवस्थापन कार्यलाई जोड दिइनेछ ।

२२. गाउँपालिका क्षेत्र भित्र निर्माण गरिने भौतिक पूर्वाधार सडक ढल पेटि खानेपानी विद्युत आदिको गुणस्तरिय कायम गर्न विभिन्न निकायहरु बिच समन्वय गरि व्यवस्थित रूपमा निर्माण कार्य संचालन गरि एकरूपता कायम गर्न आवश्यक पहल गरिनेछ ।
२३. उपभोक्ता समिति मार्फत सम्झौता भएका योजनाहरु निर्माण कार्य अन्य दोस्रो पक्षलाई ठेक्का दिइएको पाईएमा यस्तो कार्यलाई कडाइका साथ अनुगमन गरि यस प्रकारको कार्यलाई पुर्ण निरुत्साहित गरिनेछ । साथै त्यस्ता काम गर्ने उपभोक्ता समितिका पदाधिकारीलाई कालो सूचिमा राखि उपभोक्ता समितिको पदाधिकारीबाट हटाईनेछ ।
२४. दुप्चेश्वर गाउँपालिका भित्र विभिन्न तह तथा निकायहरुबाट कार्यान्वयन योजनाहरु दोहोरोपन हुन नदिनका लागि विशेष सतर्कता र कडाइका साथ अनुगमन गरिने छ । साथै योजना कार्यान्वयको दोहोरोपन भएको पाईएमा कानुन बमोजिम कारवाही गरिने छ ।

❖ सूचना प्रविधि तथा संचार

"प्रविधिको विकासमा द्रुतगामी सहयोग

सूचना र संचारको नवीनतम प्रयोग "

१. स्थानिय स्तरमा वृहतर लक्षहरु हासिल गर्न सूचना तथा संचार प्रविधिको विकासमा आउदा दिनहरुमा उल्लेखित श्रोत साधनको व्यवस्थाका साथ उच्च स्तरको प्रविधि प्रयोगमा ल्याईनेछ ।
२. *विद्यार्थीसंग जनप्रतिनिधि कार्यक्रम* मार्फत ज्ञान बर्दक अनुभव साटासाट र सामाजिक संजालको प्रयोगबाट हुने ठगि, साइबर अपराध नियन्त्रण, सामाजिक संजालको सुरक्षित प्रयोग साथै शैक्षिक उत्प्रेरणात्मक र विद्यालयहरुमा डिजिटल साक्षरता अभिवृद्धि गर्न पालिका स्तरिय कार्यक्रम संचालन गरिने छ ।

३. गाउँपालिका भित्रका मुख्य धार्मिक तथा पर्यटकीय स्थलहरूमा पर्यटकहरूलाई सहज रूपमा बाटो पहिचान हुने उद्देश्यले Google map मा आबद्धता गर्नका लागि आवश्यक कार्यक्रम तयार गरि लागु गरिनेछ।
४. गाउँपालिका भित्रका विद्यालयहरूका शिक्षक तथा कर्मचारीलाई अनुसासित र मर्यादित बनाई एकिकृत केन्द्रिकृत E Attendance हाजिरि अनुगमन प्रणाली पाईलट प्रोजेक्टको रूपमा लागु गरि १० विद्यालयबाट सुरुवात गरिनेछ।
५. योजना निर्माण, अनुगमन तथा मुल्याङ्कन सम्बन्धी तथ्याङ्क संकलन साथै पर्यटन सम्बन्धी सेवा तथा गन्तव्य वारे जानकारी प्रदान गर्नका लागि सूचना प्रविधि सम्बन्धी कार्यहरू गरिनेछ।
६. आर्थिक प्रशासनमा SuTRA को प्रयोग, बिद्युतिय हाजिरीको प्रयोग तथा अनुगमन, E building Permission System, Online Revenue Payment System, अनुगमन प्रणालीमा सफ्टवेयरको प्रयोग, मातहतका स्वास्थ्य संस्थामा Tele / Medicine को प्रयोग, अनलाईन गुनासो व्यवस्थापन प्रणाली, व्यक्तिगत घटना दर्तामा सफ्टवेयरको प्रयोग, सेवा प्रवाहका ई टोकनको प्रयोग, डिजिटल नागरिक वडापत्र तथा Display Notice Board को व्यवस्था गरिने छ।
७. कृषि उपज बजारिकरणको लागि कृषकको उत्पादन गरेको बस्तु बजारसम्म पुग्ने गरि कृषक र बजार विचको पुलको काम गर्न अनलाईन कृषि उपच माग आपुर्ति प्रणाली लागु गरिनेछ।
८. मुख्य बस्तिहरूमा सिसिटिभी क्यामेरा जडान गरी नियमित अनुगमन गर्ने व्यवस्था मिलाईने छ।
९. पालिकाको कार्यालय र मातहतका सबै वडा कार्यालयमा फ्री वाईफाईको व्यवस्था गरिने छ।
१०. धार्मिक तथा पर्यटकिय क्षेत्रको प्रचार प्रसार गरि आन्तरिक तथा बाह्य पर्यटकहरूको आगमनमा वृद्धि गर्नका लागि आवश्यक कार्यक्रम संचालन गरिने छ।

११. सूचना र प्रविधिको नविनतम प्रयोग मार्फत कृषि क्षेत्रको उत्पादकत्व प्रतिस्पर्धी क्षमता र बजार विस्तार लगायतका विषयमा आवश्यक पहल गरिने छ।
१२. विद्यालय , स्वास्थ्य संस्था लगायतका सामुदायिक संस्थाहरूलाई दिईरहेको निःशुल्क ईन्टरनेट, संचार प्रविधि सेवा कार्यलाई निरन्तरता दिईने छ।
१३. गाउँपालिका र मातहतका सबै वडा कार्यालयमा सोलार र इन्टरनेट जडान गरि प्रविधिमैत्री बडा बनाईएको र यसलाई आवश्यकता अनुसार सुधार र थप परिष्कृत गर्नका लागि ईन्टरनेट सेवालाई पुर्ण रुपमा निरन्तरता दिन high speed Internet को व्यवस्था गरिनेछ।
१४. कार्यालयको कामकाजहरू स्वचालित रुपमा software प्रणाली मार्फत संचालन गरि प्रभावकारी कार्यसम्पादन हासिल गर्ने लक्ष लिइएको छ।
१५. गाउँपालिकाको राजस्व प्राप्तिका लागि भौगोलिक सूचना प्रविधिमा आधारित एकीकृत पालिका सूचना प्रणाली विकास गरिनेछ।
१६. गाउँपालिका भित्रको बस्तुस्थिति निर्माण गरि आवश्यकता अनुसार विभिन्न क्षेत्रहरूको डाटालाई प्रयोग गरि आगामी योजनाहरू निर्माण गर्ने कामको थालनी गरिनेछ।
१७. पाश्च चित्र निर्माण गरि गाउँपालिकाको गाउँबस्ति र मुख्य मुख्य ठाउँहरूको जानकारी सामाजिक संजालहरूबाट प्रचार प्रसार गरिनेछ।
१८. Qr कोड प्रचार प्रसार कार्यक्रम थप धार्मिक तथा पर्यटकीय स्थानहरूमा विस्तार गरिनेछ।
१९. गाउँपालिकाले गरेका असल कामहरूको डिजिटल माध्यमबाट प्रचार प्रसार गरि अन्य गाउँपालिकाहरूको लागि सिकाईको माध्यम हुन सक्ने हुदा यस कार्यलाई अगाडि बढाइनेछ।
२०. दुप्चेश्वर गाउँपालिकाको मुख्य ठाउँमा विज्ञापन लगायतको प्रचार प्रसार गर्नका लागि भिडीयो डिजिटल बोर्ड राखि बाह्य पर्यटकहरूको लागि सन्दर्भ सामग्री राखिने व्यवस्था कार्यान्वयन गरिनेछ।

२१. मालपोत तथा भुमिकरलाई पुर्ण रुपमा अनलाईन प्रणालिबाट संकलन गर्ने व्यवस्था मिलाईनेछ।
२२. विद्यालयहरुलाई डिजिटल अनुगमन गर्नका लागि सिस्टम बनाई लागु गरिने छ।
२३. योजना अनुगमनलाई थप प्रभावकारी बनाउनका लागि ड्रोन खरिद गरि संचालनमा ल्याईनेछ।

४. बन वातावरण तथा विपद् व्यवस्थापन

❖ विपद् जोखिम व्यवस्थापन

"प्राकृतिक प्रकोपमा पुर्याय ध्यान: जोखिम न्युनिकरण हाम्रो अभियान "

१. प्राकृतिक प्रकोप तथा जोखिम न्युनिकरणका लागि जोखिमका क्षेत्रहरु पहिचान गरि आवश्यक भौतिक पुर्वाधार निर्माण गरि क्षतिको न्युनिकरण गरिने छ।
२. विपद्बाट हुने क्षतिको उद्धार, राहत तत्काल पुनर्स्थापनाको लागि आवश्यक जनशक्ति र श्रोत सामग्रीको व्यवस्थापन र परिचालन गरिने छ।
३. विपदजन्य घटनाहरुको न्युनिकरण गर्न तथा विपदबाट हुने क्षतिको व्यवस्थापन गर्न जिल्ला विपद् व्यवस्थापन समितिसँग समन्वय गरि स्थानीय विपद् व्यवस्थापन समिति मार्फत प्रतिकार्य योजना निर्माण गरि लागु गरिने छ।
४. बाढी पहिरो र भुक्षयलाई न्युनिकरण गर्न पालिका दुप्चेस्वर गाउँपालिका भित्र रहेका सामुदायिक बन क्षेत्रहरुको हरियाली कायम राख्न जथाभावी

रुख कटान र आगोलागी जस्ता कार्य गर्नका लगाएतको कार्यलाई निरुसाहित गरिने छ।

५. विपद् पूर्व तयारी खोज तथा उद्धार राहत सामाग्री पूर्व भण्डारण वितरण र समन्वय गरिनेछ।

❖ बातावरण तथा फोहोर मैला व्यवस्थापन

१. समुन्द्रटार बजार, दुप्चेश्वर मन्दिर लगायत अन्य बजार क्षेत्रहरुबाट उत्पादन हुने फोहोरमैला व्यवस्थापनको दिर्घकालिन कार्ययोजना तयार गरिने छ। जसका लागि विश्वविद्यालयमा अध्ययनरत बातावरण विज्ञानका विद्यार्थीहरुसँग सोधपत्र तथा प्रस्ताव संकलन गरिनेछ। साथै सो को कार्यान्वयनका लागि राष्ट्रिय आविष्कार केन्द्रको सहयोग लिईने छ।

२. गाउँपालिका भित्रका खाली जमिनहरु हरियाली बढाउन वृक्षारोपण कार्यक्रम संचालन गरिने छ।

३. **स्वास्थ्य नै धन हो सरसफाई पहिला व्यवस्थापन गरौं फोहोरमैला** अभियान अन्तर्गत पहिलो चरणमा समुन्द्रटार बजारबाट दैनिक निस्कने फोहोर मैलाको व्यवस्थापनको लागि स्थानीय बासीहरुसँगको सहकार्यमा फोहोरमैलाहरु बर्गिकरण गरि उचित व्यवस्थापनको लागि फोहोर संकलन स्थलमा व्यवस्थापन गर्ने नीति लिइनेछ। साथै अन्य बजार क्षेत्रहरुबाट निस्कने फोहोर मैलाको व्यवस्थापनको लागि संकलन केन्द्र तथा अन्य प्रविधिहरुको खोजि गरि व्यवस्थित फोहोर व्यवस्थापन गर्ने नीति लिइनेछ।

❖ भू संरक्षण तथा जलाधार व्यवस्थापन

१. गाउँपालिका भित्र रहेका खानेपानीको मुहान तथा जलाधार क्षेत्रहरुको संरक्षण सम्बर्द्धनका लागि अध्ययन गरी व्यवस्थित गरिने छ।

२. प्राकृतिक रुपमा रहेका स्वीमिड पुलहरुको संरक्षण गरी संरचनात्मक सुधार गरिने छ।

३. जल तथा भूमिको संरक्षणको साथै भूमिको उत्पादकत्व वृद्धि गरी कृषि उत्पादन बढाउन सहयोग पुर्याउन जलाधार क्षेत्रको एकिकृत संरक्षण तथा व्यवस्थापन गरिनेछ।
४. जलवायु परिवर्तनबाट पारिस्थिकीय प्रणाली स्थानीय जनाता र जिविकोपार्जन पर्न सक्ने प्रभावलाई न्यूनिकरण तथा अनुकूलनताका कार्यक्रम संचालन गरिनेछ।
५. प्राकृतिक प्रकोप भु क्षबाट क्षति हुन सक्ने जमिनहरुको एकिन गरी आवश्यक तटबन्धन तथा रोकथामका उपायहरु अपनाईने छ।

६. संस्थागत विकास

"स्थानीय सरकारको जनमुखी सेवा

सुशासन युक्त प्रशासन नागरिकलाई टेवा"

१. दुज्वेश्वर गाउँपालिकाको समग्र सेवा प्रवाहलाई सरल सहज व्यवहारिक र वस्तुनिष्ठ बनाउने प्रयोजनका लागी सँगठन तथा व्यवस्थापन सर्वेक्षण अनुसारको दरबन्दि सिर्जना गरिनेछ।
२. गाउँपालिकाबाट प्रवाह हुने सेवा प्रवाहलाई चुस्त दुरुस्त स्वच्छ निष्पक्ष पारदर्शि प्रविधिमैत्री र सेवाग्राही मैत्री बनाई विभिन्न शाखागत रुपमा जिम्मेवारीमा रहेका कर्मचारीहरूसँग कार्यसम्पादन करार सम्झौता गरि नतिजामा आधारित कार्यसम्पादन प्रणाली अवलम्बन गरिनेछ।
३. क्षमता विकास योजना अनुसार कर्मचारीको आवश्यकता अनुरूप तालिम प्रदान गरिनेछ।
४. नमुना गाउँपालिकाको अध्ययन अवलोकन गरि असल अभ्यास आदनप्रदान कार्यक्रम संचालन गरिनेछ।
५. कार्यालयको सेवाप्रवाह लगायत समग्र पक्षलाई नियमित सुशासनयुक्त र गुणासोरहित बनाउनका लागि रुपमा कार्यालयको अनुगमन प्रतिवेदन गर्नका लागि आन्तरिक नियन्त्रण प्रणालि लागु गरिने छ।

६. गाउँ पालिकाको क्षमता वृद्धि लगायतको कार्य प्रभावकारी गर्न सेवा प्रवाहमा कर्मचारी व्यवस्थापन लगायतका विषयलाई प्रभावकारी बनाउन आन्तरिक श्रोत वृद्धि गर्न कर प्रणालिलाई फराकिलो तथा प्रभावकारी बनाईनेछ।
७. कार्यालयको काम कारवाहीलाई सफ्टवेयर संचालन गरी डाटालाई डिजिटাইज गर्ने कामको सुरुवात गरिने छ।
८. आन्तरिक आयलाई वृद्धि गरी गाउँपालिकालाई आर्थिक रूपमा आत्मनिर्भर बनाउन राजश्व सुधार कार्ययोजनाको पालना गरी व्यवस्थित रूपमा राजश्व संकलन गर्ने व्यवस्था मिलाईनेछ।
९. मालपोत सम्पत्ति कर र अन्य राजश्व सम्बन्धी करको अनलाईन मार्फत अभिलेख राख्ने व्यवस्था गरिने छ।
१०. आन्तरिक आय वृद्धि गर्नका लागि करको दायरा बढाई गाउँपालिका भित्रका सबै नागरिकहरूलाई करको दायरमा ल्याईने नीति लिईने छ।
११. भ्रष्टाचार अनियमितता तथा ढिलासुस्ती प्रति शून्य सहनशिलताको नीति अवलम्बन गरी संविधान सूचनाको हक सम्बन्धी कानूनको पुर्ण सम्मान र पालना गर्दै सार्वजनिक पहुँचको अवधारणामा प्रशासन संचालन गरिने छ।
१२. सार्वजनिक सेवा प्रवाहलाई जनउत्तरदायी बनाउन तथा सहजीकरण गर्नका लागि हेल्प डेस्कलाई व्यवस्थित गरिने छ साथै कार्यालय परिसरमा फ्रि वाईफाईको व्यवस्था, सहायता कक्ष, स्तनपान कक्षको व्यवस्थालाई निरन्तरता दिईने छ।
१३. सेवा प्रदान गर्ने सम्पूर्ण पालिकास्थित सरकारी निकायहरूमा नागरिक बडापत्रलाई आधुनिक प्रविधियुक्त बनाईने छ।
१४. सेवा प्रवाहमा स्वामित्व, अपनत्व कायम गर्न कर्मचारी प्रोत्साहन कार्यक्रम संचालन गरिने छ।
१५. खरिद योजना, सार्वजनिक खरिद एबम जिन्सी व्यवस्थापन र अभिलेखीकरण गर्नका लागि तालिम अभिमुखीकरण अन्तरक्रिया कार्यक्रम संचालन गरिने छ।

१६. मर्मत संभार पछी उपयोगमा आउने सामानहरूको एकीन गरि मर्मत गर्ने र उपयोगमा आउन नसक्ने सामानहरूको लिलामी प्रकृया अगाडी बढाईने छ।
१७. कार्यालय प्रयोजनका सबै श्रोत र साधन हरुको उच्चतम प्रयोगगरि चुस्त दुरुस्त एबम PAMS मा सम्पूर्ण जिन्सी विवरण को प्रविष्ट गरि सबै विवरण लाई software प्रणालीमा एकिकृत गरिने छ।
१८. सार्वजनिक खरिद कार्यलाई मितव्ययी पारदर्शी बनाउदै जिन्सी निरिक्षण प्रतिवेदन अर्ध बार्षिक र बार्षिक प्रगति विवरण अध्यावधिक गर्दै प्रयोग बिहिन जिन्सी सामान हरु लाई लिलामी साटफेर र बिक्रि गरि व्यवस्थापन गरिने छ।
१९. जिन्सी ईकाइले गरेका कामहरूको प्रगती प्रतिवेदन प्रत्येक ३-३ महिनामा कार्य पालिकाको बैठकमा पेश गर्नुपर्ने व्यवस्था गरिने छ।
२०. कर्मचारी तथा जनप्रतिनिधिहरू विचको एकता र आपसि सद्भाव कायम राख्दै गाउँपालिका भित्र रहेका धार्मिक तथा पर्यटकीय स्थानहरूको नियमित अवलोकन भ्रमण कार्य संचालन गरिनेछ।
२१. निजामती कर्मचारी दिवस लगायतको राष्ट्रिय दिवसहरूमा कर्मचारीहरूलाई परिचालन गरि बृक्षारोपण सरसफाई लगायतको कार्य गर्नका लागि प्रोत्साहन गरिनेछ।
२२. गाउँपालिकाले नगर प्रहरी नियुक्ति गरि पालिकाबाट हुने सेवा प्रवाहलाई थप प्रभावकारी बनाइने छ।

सभामा उपस्थित सम्पूर्ण महानुभावहरू,

आ.व को अन्त्यमा हुने असारे विकास गर्ने प्रवित्तिलाई अन्त्य गर्दै आ.व को सुरुमा नै योजना बनाएर काम सम्पन्न गर्ने नीति लिदै सबै प्रकारका काम तथा बिषयवस्तु माथि स्थानीय सरकार को **"कृषि, संस्कृति, पर्यटन र पूर्वाधार: सन्तुलित विकास दुज्वेश्वर को आधार "** बर्षको रुपमा मनाउदै जाने नीति लिएका छौं।

यस नीति तथा कार्यक्रमलाई पूर्णता प्रदान गर्नका लागि दुज्वेश्वर गाउँपालिका भित्र बसोबास गर्ने आमा-बुबा, दाजु-भाई, दिदि-बहिनी, बुद्धिजिवी, नागरिक समाज,

जनप्रतिनिधि, कर्मचारीहरू, संघ संस्थाहरू, शिक्षक विद्यार्थीहरू लगायत अन्य सरोकारवाला सबैको साझा संकल्पबाट प्रस्तुत नीति तथा कार्यक्रम कार्यान्वयनमा एकताबद्ध भई सार्थकता प्रदान गर्ने अपेक्षा हामीले राखेका छौं। नीति तथा कार्यक्रमलाई पुरा गर्न उच्च मनोबलका साथ आपसी भाइचारा सामाजिक सद्व्यवहार र सहयोग प्राप्त हुने कुरामा हामी विश्वस्त छौं। स्थानीय सरकारको विकास अभियानमा एकताबद्ध भई सम्पूर्ण प्रकारका सहयोग प्राप्त गर्दै एकआपसमा हातेमालो गरि साथ दिनुहुन आम दुष्पेश्वर वासीहरूमा हार्दिक आव्हान गर्दछु।

दुष्पेश्वर महादेवले हामी सबैको कल्याण गरुन्। धन्यवाद।

शंकर बहादुर थापा
अध्यक्ष

२०८२।०३।०९

